



**QORTI ČIVILI – PRIM’AWLA
(SEDE KOSTITUZZJONALI)
ONOR. IMHALLEF DR. MIRIAM HAYMAN LL.D.**

Rikors Kostituzzjonali Nru.: 58/2017 MH

Illum, 31 ta' Ottubru, 2018

Catherine Cauchi (KI 271241M)

vs

Guido (KI 570052M) u Judith (KI 380455M) konjugi Agius

u

Avukat Ģenerali

Il-Qorti:

Rat ir-rikors kostituzzjonali tar-rikorrenti tad-19 ta' Lulju 2017 li permezz tiegħu esponiet:

1. "Illi hija l-unika proprjetarja tal-fond 19 Santa Maria, Triq Dar il-Bebbu, Hal Għaxaq għja 15 St.Charles Alley, Hal Għaxaq li hija kkonċediet lil Thomas Azzopardi b'kuntratt tal-24 ta' Frar 1967 fl-atti

*tan-Nutar Dottor George Cassar li kopja tiegħu qiegħda tigi hawn annessa u mmarkata bħala **dokument A** l-fond in kwistjoni għall-perjodu ta' konċessjoni emfitewtika temporanja ta' 17 il-sena biċ-ċens annwu u temporanju ta' LM25 fis-sena pagabbli kull sitt xhur bil-quddiem.*

2. *Illi din il-konċessjoni emfitewtika temporanja tal-24 ta' Frar 1967 fl-atti tan-Nutar Dottor George Cassar, dokument A fil-process odjern skadiet fis-26 ta' Frar 1984.*
3. *Illi l-imsemmi Thomas Azzopardi tul il-konċessjoni emfitewtika temporanja kien is-subkonċedih lil Emanuel Degiovanni mis-27 ta' Frar 1976 li sussegwentement issubkonċedih lill-intimati Guido u Judith Agius.*
4. *Illi fit-terminazzjoni tal-konċessjoni emfitewtika temporanja l-utilisti tal-fond in kwistjoni kienu l-konjugi Agius.*
5. *Illi ai termini tal-Att XXIII tal-1979 l-intimati Agius ippretendew li huma jistgħu jibqgħu jgħixu fil-fond bħala residenza ordinarja tagħhom u jħallsu kera doppja ta' Lm50 fis-sena u dan għal perjodu ta' 15 il-sena u c'ioe' sas-26 ta' Frar 1999.*
6. *Illi mis-27 ta' Frar 1999, il-kera suppost saret Lm100 fis-sena pero' l-intimati baqgħu ihallsu Lm50 fise-sena u baqgħu hekk jitħallas sal-1 ta' Jannar 2010 meta l-inkwilini bid-disposizzjonijiet tal-Att X tal-2009 bdew iħallsu kera fis-somma ta' EUR 185 fis-sena.*
7. *Illi fl-1 ta' Jannar 2013 huma bdew iħallsu kera ta' EUR197.31c u dan sal-31 ta' Dicembru 2016 fejn reġġħet għoliet il-kera fl-1 ta' Jannar 2016 għal EUR 200.*

8. Illi dan il-fond ma kienx fond dekontrollat kif jirriżulta mid-dokument **B.**
9. Illi effettivament qabel ma daħlet fis-seħħ l-Att XXIII ta' l-1979, għja la darba l-fond ma kienx fond dekontrollat, kien soġġett għar-rekwizizzjoni u l-fair rent u għalhekk il-konsulenti legali tal-antekawza tar-rikorrenti kienu taw parir lill-rikorrenti biex jaġħtu b 'konċessjoni emfitewtika temporanja l-fond imsemmi lil Thomas Azzopardi għax b'hekk id-disposizzjonijiet tar-‘Rent Restrictions (Dwelling Houses) Ordinance 1944 ma jkunux japplikaw.
10. Illi kieku r-rikorrenti kriet il-fond lil Thomas Azzopardi li sussegwentement ċeda l-fond lil Emanuel Degiovanni u sussegwentement lil intimati, kienu japplikaw id-dispożizzjonijet tal-‘fair rent’ li ma kienu fair xejn stante li l-kumpens li huma setgħu jirċievu bħala kera kien dak kif stabbilit fl-4 ta’ Awissu 1914 oltre li l-fond in kwistjoni kien ikun soġġett għar-rekwizizzjoni.
11. Illi hija riedet tipprotegi l-proprjeta’ tagħha sabiex fit-terminazzjoni tal-konċessjoni emfitewtika temporanja terġa’ tieħu lura ħwejjīgha mingħajr okkupazzjoni.
12. Illi bid-dħul fis-seħħ ta’ l-Att XXIII ta’ l-1979, din is-sitwazzjoni tbiddlet radikalment u l-intimati u l-eredi tagħhom li kienu jgħixu magħħom, għie mogħti lilhom id-dritt li jibqgħu jgħixu fil-fond basta li jkunu ċittadini Maltin u li jużaw il-fond bħala residenza ordinarja tagħhom u awment fil-kera skond ir-rata ta’ inflazzjoni kif determinata mill-Awtoritajiet Governattivi.
13. Illi għalhekk effettivament ir-rikorrenti ġiet spossessata mid-dritt ta’ užu tal-proprjeta’ tagħha, wara li skada t-terminu lokatizju u għalhekk għie

assogġettat għal relazzjoni forzata ta' sid u inkwilin għal perijodu indefinit u għalhekk intilef il-bilanċ bejn l-interessi ta' l-inkwilini u dawk tas-sidien, minkejja l-ftehim milħuq bejn il-partijiet bil-kuntratt ta' koncessjoni emfitewtika temporanja, dokument A.

14. Illi b'dan il-mod, ir-rikorrenti giet imċahħda mit-tgawdija tal-proprjeta' tagħha, mingħajr ma ġiet mogħtija kumpens xieraq għat-tehid tal-pussess ta' l-istess fond, minkejja l-kuntratti ta' koncessjoni emfitewtika temporanja miftehma bejnha u bejn l-antekawża tal-intimati u dan qabel id-dħul in vigore tal-Att XXIII ta' l-1979 u infatti l-unika kumpens li ġie offrut kien li jithallas iż-żieda fir-rata ta' l-inflazzjoni pero' qatt iktar mid-doppju wara l-għeluq tal-perijodu emfitewtiku temporanju .

15. Illi fil-fatt, il-valur lokatizju ta' l-istess fond, dak iż-żmien ossija mis-27 ta' Frar 1984 u kull 15 il-sena sussegwenti kien ferm oħla minn dak mogħti lilhom bl-Att XXIII ta' l-1979.

16. Illi hija għalhekk ġiet privata mill-proprjeta' tagħha stante illi skond il-principji stabbiliti mill-Konvenzjoni Ewropeja, l-principju tal-legalita' jippresupponi illi l-applikazzjoni tal-provvedimenti tal-ligi domestika, għandhom ikunu suffiċċientement acċessibbi, preciżi u li wieħed għandu jistenna fi stat demokratiku fl-applikazzjoni tagħhom – vide **Broniowski vs. Poland (GC)** no. 31443/96, 147, ECHR 2004-V and **Saliba vs. Malta**, no. 4251/02, 31, 8 November, 2005 u **Amato Gauci vs. Malta – Applikazzjoni No. 47045/06 deciża fl-15 ta' Settembru, 2009.**

17. Illi fiċ-ċirkostanzi, meta r-rikorrenti kienet ftehmet fuq koncessjoni emfitewtika temporanja ta' fond mhux dekontrollat, hija qatt ma kellha tippretdi illi b'legislazzjoni ta' l-Att XXIII ta' l-1979, il-Gvern ta' Malta kellu jgħaddi Ligi li jużurpalha d-dritt tagħha ta' liberu trasferiment ta' proprjeta' mhux skond il-ftehim raġġunt u jagħti dritt

għar-renova tal-lokazzjoni lill-inkwilini mhux taħt kondizzjonijiet ġusti billi jimponilha li tircievi kera irriżorja mhux skond is-suq u li ma tirriflettix il-valur lokatizju tal-fond, liema ligi għalhekk ma krejatx bilanċ tar-rekwiżit tal-principju ta' proporzjonalita.

18. Illi principju massimu li għandu jiġi segwit, hu li l-individwu m'għandux jiġi assoġġettat għal leġislazzjoni li huwa ma setax jipprevedi li ggib toqol u telf eżägerat ukoll fil-kumpens li għandu jirċievi għat-tehid effettiv tal-proprjeta' tiegħi kif ġara f'dan il-każ. – Vide **Sporrong and Lonroth vs. Sweden** (1982), 69-74 u **Brumarescu vs. Romania** (GC) no. 28342/95, 78, ECHR 1999-VII u **Spadea and Scalabrino vs. Italy**, deciza fit-28 ta' Settembru, 1995, 33, Series A no. 315 – B u **Immobiliare Saffi vs. Italy** (GC) no. 22774/93, 54, ECHR 1999-V and Broniowski - 151).

19. Illi konsegwentement a tenur ta' l-Artikolu 41 tal-Konvenzjoni Ewropeja, ġja la darba kien hemm ksur ta' l-Artikolu 1 ta' l-Ewwel Protocol tal-Konvenzjoni Ewropeja, l-intimati għandhom iħallsu kumpens biex ikun hemm sodisfazzjon ġust lir-rikorrenti għal īnsara minnha sofferti.

20. Illi għalhekk ir-rikorrenti hija ntitolata għal kumpens minħabba t-telf fil-kontroll, užu u tgawdija tal-proprjeta' tagħha minn meta hija ma setgħetx tieħu lura l-proprjeta' tagħha minħabba l-leġislazzjoni intavolata bl-Att XXIII ta' l-1979 u dan mid-9ta' Gunju 1984 – Vide **Kingsley vs. The United Kingdom** (GC) no. 35605/97, 40, ECHR 2002-IV; **Runkee and White vs. The United Kingdom** - Nos. 42949/98 u 53134/99, 52, deciża fl-10 ta' Mejju, 2007; **Akkus vs. Turkey** – deciza fid-9 ta' Lulju, 1997, Reports 1997-IV, 35; **Romanchenko vs. Ukraine** – No. 5596/03, 22 ta' Novembru, 2005, 30, unpublished; **Prodan vs. Moldova** – No. 49806/99, 73, ECHR 2004-III (extracts); **Ghigo vs.**

Malta – No. 31122/05, 20, deciža 17 ta' Lulju, 2008 u Zammit and Attard Cassar vs MALTA deciza fit-30a' Lulju 2015 mill-Qorti Ewropea tad-Drittijiet tal-Bniedem.

21. Illi barra minn hekk il-Prim Awla tal-Qorti Čibili, Sede Kostituzzjoni fil-kawża “Rose Borg vs Avukat Generali et” deciža fil-25 ta’ Frar 2016 u kkonfermata mill-Qorti Kostituzzjoni fil-11ta’ Lulju 2016 iddecidiet illi f’każ simili bħal dan meta ġiet iffirmata konċessjoni emfitewtika temporanja s-sidien ma setgħu qatt jipprevedu l-piż eċċessiv li kienu ser ikomplu jerfġihu mat-trapass ta’ kwazi 34 sena. Isegwi għalhekk illi l-attriči rikorrenti ma tistax tiġi kkunsidrata illi rrinunzjat inkondizzjonatament b’mod indefinit u perpetwu għad-dritt ta’ tgawdija tal-proprjeta’ tagħha, b’sagħrifċċju lejn l-interess ġenerali soċjali li fir-realta’ tali interess m’ghadux ireġġi tul il-milja taż-żmien.

22. Illi r-rikorrenti tkħoss illi fir-rigward tagħhom ġie miksur l-Artikolu 37 tal-Kostituzzjoni ta’ Malta, kif ukoll l-Ewwel Artikolu ta’ l-Ewwel Protocol tal-Konvenzjoni Ewropeja u konsegwentement għandhom jithallsu kumpens a tenur ta’ l-Artikolu 41 tal-Konvenzjoni Ewropeja, stante illi huma gew privati, mingħajr ma ngħataw kumpens ġust għat-tgawdija tal-proprjeta’ tagħha u c’ioe’ tal-fond 19 Santa Maria, Triq Dar il-Bebbux, Hal Ghaxaq għja 15 St.Charles Alley, Hal Ghaxaq minħabba d-disposizzjonijiet ta’ l-Artikolu 12 tal-Kap. 158 tal-Ligijiet ta’ Malta, kif emendat bl-Att XXIII ta’ l-1979.

Għaldaqstant ir-rikorrenti jitkolu bir-rispett lil din l-Onorabbli Qorti prevja kwalsiasi dikjarazzjoni neċċesarja u opportuna u għar-raġunijiet premessi jgħidu l-intimati għaliex m’għandhiex:

1. *Tiddikjara u Tiddeċiedi illi fil-konfront tar-rikorrenti l-operazzjonijiet ta' l-Artikolu 12 tal-Kap. 158 tal-Ligijiet ta' Malta kif emendat bl-Att XXIII ta' l-1979, u bl-operazzjonijiet tal-Ligijiet vigenti qegħdin jagħtu dritt ta' rilokazzjoni lill-intimati u jirrenduha impossibl lir-rikorrenti li jirriprendu l-pusseß tal-proprjeta' tagħhom .*
2. *Konsegwentement Tiddikjara u Tiddeċiedi illi qed jiġu vjolati d-drittijiet tagħhom għat-tgawdija tal-proprjeta' tagħha tal-fond 19 Santa Maria, Triq Dar il-Bebbux, Hal Ghaxaq għja 15 St.Charles Alley, Hal Ghaxaq bi vjolazzjoni ta' l-Artikolu 37 tal-Kostituzzjoni ta' Malta, u l-Ewwel Artikolu ta' l-Ewwel Protocol tal-Konvenzjoni Ewropeja (l-Ewwel Skeda tal-Kap. 319 tal-Ligijiet ta' Malta) u b'hekk tagħtiha ir-rimedju li jidhrilha xierqa fis-sitwazzjoni inkluz l-izgumbrament tal-intimati mill-fond.*
3. *Tiddikjara u Tiddeċiedi illi l-intimati huma responsabbi għal kumpens u danni sofferti mir-rikorrent b'konsegwenza ta' l-operazzjonijiet ta' l-Att XXIII ta' l-1979 li ma kreawx bilanč ġust bejn id-drittijiet tas-sid u dak ta' l-inkwilin, stante illi ma jirriflettux is-suq u lanqas il-valur lokatizju tal-proprjeta' in kwistjoni ai termini ta' l-Artikolu 41 tal-Konvenzjoni Ewropeja.*
4. *Tillikwida l-istess kumpens u danni kif sofferti mir-rikorrenti, ai termini ta' l-Artikolu 41 tal-Konvenzjoni Ewropeja.*
5. *Tikkundanna lill-intimati iħallsu l-istess kumpens u danni likwidati ai termini ta' l-Artikolu 41 tal-Konvenzjoni Ewropeja.*

Bl-ispejjeż, kompriżi dawk ta' l-ittra ufficjali tas-27 ta' Ĝunju 2017 li kopja tagħha qed tiġi hawn esebita u mmarkata bħala dokument C u bl-ingunzjoni ta' l-intimati għas-subizzjoni.”

Rat **ir-risposta ta' l-Avukat Generali tad-9 ta' Awwissu 2017¹** li permezz tagħha ressaq dawn l-eċċeżżjonijiet:

1. “Illi l-lanjanza tar-rikkorrenti hija fis-sens illi bid-dħul fis-seħħħ tal-Att XXIII tal-1979 qed jiġu miksura fil-konfront tagħha l-artikolu 37 tal-Kostituzzjoni ta' Malta kif ukoll l-ewwel artikolu tal-ewwel protokoll tal-Konvenzjoni Ewropea tad-Drittijiet tal-Bniedem u dan billi hija qed tiġi mċaħħda mit-tgawdija tal-proprijeta' senjatament il-fond 19 Santa Maria, Triq Dar il-Bebbux Hal Ghaxaq għajnej St. Charles Alley, Hal Ghaxaq, mingħajr ma qed tingħata kumpens adegwat;
2. Illi in linea preliminari ir-rikkorrenti trid iġġib prova tat-titolu tagħha fuq il-proprijeta' in kwistjoni;
3. Subordinament u mingħajr preġudizzju għas-suespost fil-mertu l-esponent jopponi l-allegazzjonijiet u l-pretensjonijiet kollha tar-rikkorrenti bħala infondati fil-fatt u fid-dritt u dan għas-segwenti raġunijiet li qeqħdin jiġu avvanzati mingħajr preġudizzju għal xulxin;
4. Illi l-esponenti jeċepixxu l-improponibilita' tal-artikolu 37 tal-Kostituzzjoni u dan peress illi dan l-artikolu japplika biss f'każ ta' teħid forżuz tal-proprijeta'. Illi sabiex wieħed ikun jista' jitkellem fuq teħid forzuż jew obbligatorju, persuna trid tiġi żvestita minn kull dritt li għandha fuq dik il-proprijeta'. Pero' certament li fil-każ odjern tali żvestiment ma jsirx u dan

¹ Fol 17 et seq

peress illi bit-thaddim tal-artikolu 12 tal-Kap. 158 tal-Ligijiet ta' Malta, ir-rikorrenti ma tilfitx għal kollox id-drittijiet kollha fuq il-fond in kwistjoni. Il-miżura msemmija fil-liġi li qed tattakka ir-rikorrenti, għalkemm tinkwadra ruħha taħt kontroll ta' užu, madakollu din certament ma twassalx għal deprivazzjoni totali tal-proprijeta'. Isegwi għalhekk li l-ilment tar-rikorrenti ma jinkwadrax fil-parametri tal-artikolu 37 tal-Kostituzzjoni u konsegwentement għandu jiġi miċħud;

5. *Illi safejn l-ilment tar-rikorrenti huwa msejjes fuq l-ewwel artikolu tal-ewwel protokoll tal-Konvenzjoni Ewropea, l-esponenti jirrelevaw li skont il-proviso ta' dan l-istess artikolu, l-Istat għandu kull jedd li jgħaddi dawk il-liġijiet li jidħirlu xierqa biex jikkontrolla l-užu tal-proprijeta' skont l-interess ġenerali. Illi hija ġurisprudenza kostanti tal-Qorti ta' Strassburgu li l-Istat igawdi minn diskrezzjoni wiesgħa sabiex jidentifika x'inhu meħtieg fl-interess ġenerali u sabiex jistabilixxi liema huma dawk il-miżuri meħtiega għall-ħarsien tal-interess ġenerali;*
6. *Illi tali diskrezzjoni tal-leġislatur ma' għandiex titbiddel sakemm din ma tkunx manifestament mingħajr bażi raġjonevoli. Kif spjegat fīs-suespost l-esponent jisħaq li fil-każ odjern hemm bażi raġjonevoli li tiġġustifika l-promulgazzjoni tal-leġislazzjoni li tinsab taħt skrutinju fil-kawża odjerna;*
7. *Illi dejjem mingħajr pregħidizzju għas-suspost, ma hemm ebda ksur tal-artikolu 37 tal-Kostituzzjoni u tal-Ewwel Protokol tal-Konvenzjoni Ewropea u dan peress illi dak li ġara fil-każ odjern huwa li l-Istat tramite l-artikolu 12 irregolarizza sitwazzjoni ta' natura soċjali fl-ambitu tal-ġid komuni b'dana pero' li baqgħu impreġġiduki d-drittijiet tas-sidien qua proprjetarji tal-fond in kwistjoni;*
8. *Illi fir-rapport tal-Kummissjoni fil-każ Connie Zammit et vs Malta (applikazzjoni numru 16756/9) tat-12 ta' Jannar 1991 gie osservat illi "the*

*Court has found no violation of the Convention in cases where the State has adopted measures in the field of housing regulations where a more far reaching interference with property rights was involved. Thus in **James and others** (Eur. Court. H.R., James and Others judgment of 21 February 1986, Series A no. 98) the leaseholders were accorded a statutory right to acquire the property from the owners, while in **Mellacher and others** Eur. Court. H.R., Mellacher and Others judgment of 19 December 1989, Series A no. 169) the legislation constituted an inducement to the leaseholder not to comply with the terms of a previously validly contracted tenancy agreement”.*

Fil-fehma tal-esponent mizuri soċjali implementati sabiex jipprovdū akkomodazzjoni lill-persuni fil-bżonn certament jaqgħu fil-kappa tal-interess ġenerali. Illi l-artikolu 12 tal-Kap. 158 tal-Ligijiet ta' Malta huwa maħsub biex jipproteġi persuni milli jiġu mkeċċija mid-dar ta' abitazzjoni tagħhom f'għeluq it-terminu konċess lilhom fil-kuntratt tal-enfitewsi jew sub-enfitewži. Isegwi li dan l-artikolu ma jistax jiġi klassifikat bħala wieħed mhux legittimu jew mhux fl-interess ġenerali;

9. Illi stabbilit li l-artikolu 12 tal-Kap. 158 tal-Ligijiet ta' Malta għandu għanijiet legittimi u huwa fl-interess ġenerali bil-konsegwenza li ma hemm xejn hażin taħt il-Konvenzjoni Ewropea, li l-ligi nostrana tiddisponi li fl-gheluq tal-enfitewži jew sub-enfitewži l-okkupant li jkun qed juža' l-fond bħala r-residenza tiegħu għandu jithalla fid-dar taħt titolu ta' kera. Ifisser b'hekk li safejn ir-rikorrenti qiegħdin jitkolbu dikjarazzjoni ġudizzjarja li l-ligi tikser il-Konvenzjoni Ewropea u li l-kirja favur Mary Gatt għandha tiġi mwaqqfa, tali talbiet mħumiex mistħoqqa;

10. Illi inoltre dwar l-ilment tal-allegata sproporzjon fil-kera, jiġi rilevat li bis-saħħha tal-Att X tal-2009 kif emendat bl-Att V tal-2010, senjatamente l-artikolu 38(4)(A), il-valur tal-kera beda jogħla kull tlett snin skont l-artikolu

1531C tal-Kodiċi Čivili (Kap 16 tal-Ligijiet ta' Malta). F'dan ir-rigward l-esponent jirrileva illi f'ċirkostanzi bħal dawn, fejn ježisti interess generali legittimu, ma jistax isir paragun mal-valur tal-proprjeta' fis-suq ħieles kif pretiż mir-rikorrenti;

11. Illi l-Qorti Ewrope stess fil-ġurisprudenza tagħha fosthom fil-każ ta' **Amato Gauci v Malta**² rrikonoxxiet li "State control over levels of rent falls into a sphere subject to a wide margin of appreciation by the State and its application may often cause significant reductions in the amount of rent chargeable"³;

12. Illi għalhekk anke jekk fil-każ odjern jirriżulta li l-kera dovuta lir-rikorrent hija inferjuri għall-valur lokatizju fis-suq, dan it-tnaqqis huwa kontrobilanciat bil-margini wiesgħa tal-Istat li jillegisla fil-kuntest ta' mizuri soċjali;

13. Illi fl-umli fehma tal-esponent fil-każ odjern din l-Onorabbi Qorti m'għandhiex tevalwa din il-liġi fil-kuntest principally ta' spekulazzjoni tal-proprjeta' imma għandha tiskrutinja u tapplika l-liġi fil-qafas aktar wiesgħa u cioe' mill-aspett ta' proporzjonalita' fid-dawl tar-realta' ekonomika u soċjali tal-pajjiż in generali;

14. Illi jsegwi għalhekk li meta wieħed jiżen dan fl-assjem kollu, il-konklużjoni hija li anke dina l-parti tal-ilment tar-rikorrenti dwar in-nuqqas ta' proporzjonalita' ma huwiex gustifikat għaliex ma hemm ebda ksur tal-ewwel artikolu tal-ewwel protokoll tal-Konvenzjoni Ewropea u kwindi kull talba għall-kumpens prospettata mir-rikorrenti mhijiex mistħoqqa;

15. Illi minkejja li f'każijiet oħra kontra l-Istat Malti fejn saret lanjanza ta' ksur tad-dispożizzjonijiet tal-ewwel artikolu tal-ewwel protokoll tal-Konvenzjoni

² App Nru 47045/06 Deċiż 15/09/2009

³ Enfasi tal-esponent

Ewropea bbażata fuq it-thaddim tal-artikolu 12 tal-Kap 158 tal-Ligijiet ta' Malta, il-Qorti Ewropea kienet waslet għall-konklużjoni li kien hemm sproporzjonalita' u tqassim mhux xiéraq tal-piżżejjiet u l-benefiċċji, jiġi rilevata li tali ġurisprudenza hija limitata għall-fattispecie u għaċċ-ċirkostanzi partikolari ta' dawk il-każijiet. Huwa rilevanti pero' lil-istess Qorti Ewropea rrikonoxxiet principju importanti: "The Court considers that the legislation at issue in the present case pursued a legitimate social policy aim, namely the social protection of tenants"⁴;

16. Illi dejjem mingħajr pregħudizzju għas-suespost, dato ma non concesso li din l-Onorabbli Qorti jidhrilha li kien hemm xi ksur tad-drittijiet fundamentali tar-rikorrenti, fatt li qed jiġi kontestat, l-esponent jirrileva li fīċ-ċirkostanzi tal-każ, dikjarazzjoni ta' ksur hija suffiċjenti u ma hemmx lok għar-rimedji oħra mitluba mir-rikorrenti;

17. Salv ecċeżżjonijiet ulterjuri.

Għaldaqstant fid-dawl tas-suespost jirriżulta li ma hemm ebda leżjoni tad-drittijiet fundamentali tar-rikorrenti u din l-Onorabbli Qorti għandha tiċħad il-pretensjonijiet u t-talbiet kollha bħala infondati fil-fatt u fid-dritt u dan bl-ispejjeż kontra l-istess rikorrenti.

Rat ir-risposta ta' l-intimati Guido u Judith Agius tal-24 ta' Awwissu 2017⁵ li permezz tagħha eċċepew:

"1) Fl-ewwel lok fir-rigward tal-ewwel u t-tieni talba, jiġi rilevata li l-eċċipjenti ottempraw ruħhom mal-Ligijiet vigħenti, u għaldaqstant ma tista' tigi attribwita

⁴ **Amato Gauci v/Malta** paragrafu 55.

⁵ Fol 23 et seq

l-ebda ħtija jew nuqqas da parti tagħhom, fl-eventwalità li din l-Onorabbli Qorti takkolji tali talbiet.

- 2) *In vista tal-premess, l-eċċipjenti jirrilevaw li l-eventwali rimedji li din l-Onorabbli Qorti jogħġgobha tagħti, fl-eventwalità ta' akkoljiment tal-ewwel żewż talbiet, għandhom jagħtu piż għal fatt li l-eċċipjenti osservaw il-Ligijiet vigħenti, u għalhekk certament ir-rimedju ta' żgħumbrament huwa wieħed estrem u mhux applikabbi għal każ odjern;*
- 3) *Illi in oltre u mingħajr preġudizzju għall-premess, l-eċċipjenti jirrilevaw, u dan għal dak li hemm rilevat f'paragrafu sitta (6) tar-Rikors Ĝuramentat tar-rikkorrenti, illi l-istess rikkorrenti, fil-perjodu imsemmi, ossia mis-sebghha u għoxrin (27) ta' Frar 1999 sal-ewwel (1) ta' Jannar 2010, qatt ma kienet talbet lill-eċċipjenti l-awment tal-kera għall-fond in kwistjoni jew intavolat xi ittra uffiċċiali f'dan ir-rigward;*
- 4) *Illi di piu' u mingħajr preġudizzju għas-suċċitat, l-istess eċċipjenti għamlu diversi xogħolijiet strutturali fl-imsemmi fond in deżamina u dan bil-permess assolut tal-istess rikkorrenti;*
- 5) *Illi in oltre, u mingħajr ebda preġudizzju, l-eċċipjenti għandhom titolu validu ta' kera skont l-artikolu 12 et seq tal-Kapitolu 158 tal-Ligijiet ta' Malta (Ordinanza li Tnejħhi l-Kontroll tad-Djar) liema ligi għadha in vigore sal-lum il-ġurnata;*
- 6) *Di più u mingħajr preġudizzju għal premess, l-eċċipjenti ma humiex responsabbi għal xi allegati danni sofferti mir-rikkorrenti, u għalhekk it-tielet, ir-raba' u l-hames talbiet kif rivolti fil-konfront tal-eċċipjenti huma guridikament insostenibbli;*

7) Illi f'kull każ, l-eċċipjenti jirriżervaw minn issa id-dritt ta' rivalsa fil-konfront tal-Gvern ta' Malta, f'każ illi huma jiġu żgumbrati mill-fond residenzjali lokat lillhom mir-rikorrenti;

8) Illi għalhekk fil-kontroll ta' użu tal-proprjetà in kwistjoni, da parti tal-Gvern ta' Malta, hija miżura leġittima sabiex isservi għall-skopijiet soċjali. Illi konsegwenza ta' hekk ma jezisti l-ebda żbilanc bejn l-interessi tar-rikorrenti u dawk tal-eċċipjenti li jimmerita dikjarazzjoni ta' ksur tal-Ewwel Artikolu tal-Ewwel Protokol tal-Konvenzjoni (ara f'dan is-sens Oliver Siracusa vs Prim Ministru noe deċiża mill-Qorti Kostituzzjonali fis-16 ta' Novembru 1989; Nazzareno Galea vs Giuseppe Briffa deċiża mill-Qorti Kostituzzjonali fit-30 ta' Novembru 2001; u Mellacher and Others vs Austria deċiża mill-Qorti Ewropea għad-Drittijiet tal-Bniedem fid-19 ta' Dicembru 1984).

9) Illi finalment, u mingħajr ebda preġudizzju għall-premess, l-applikazzjoni, f'dan il-każ, tal-Artikolu 12 tal-Kap. 158 tal-Ligijiet ta' Malta ma għandux jiġi dikjarat bħala leżiv għad-drittijiet tar-rikorrenti, tenut kont taċ-ċirkostanzi soċjali u finanzjarji tal-eċċipjenti, magħdud ukoll il-fatt li l-fond mertu tal-każ hija l-unika residenza tagħhom u l-fatt li l-eċċipjenti ma għandhom ebda proprjetà oħra li huma jistgħu jirrisjedu fiha.

Salv ecċeżżjonijiet ulterjuri jekk ikun il-każ.

Bl-ispejjeż kontra l-istess rikorrenti li huma minn issa nġunti għas-subizzjoni.”

Rat il-provi kollha mressqa mill-partijiet.

Rat id-dokumenti kollha ppreżentati minnhom u d-digreti relattivi.

Rat in-Noti ta' Sottomissjonijiet skambjati bejn il-partijiet.

Rat li l-kawża thalliet għal-lum għas-sentenza.

Rat l-atti kollha l-oħra tal-kawża.

Ikkunsidrat:

Fil-każ tal-lum ir-rikorrenti *qua* sid tal-fond fi Triq Dar il-Bebbux Hal Għaxaq issostni li ġew leži d-drittijiet fundamentali tagħha għat-tgawdija tal-proprjeta', kif protetti bl-artikolu 1 tal-Ewwel Protokoll tal-Konvenzjoni Ewropea għad-Drittijiet tal-Bniedem u Libertajiet Fundamental ("il-Konvenzjoni") u l-artikolu 37 tal-Kostituzzjoni tal-Malta ("il-Kostituzzjoni"). Hija talbet li tingħata rrimedji kollha opportuni u effettivi a tenur tal-artikolu 41 tal-Konvenzjoni inkluż 1-iżgumbrament tal-intimati konjuġi Agius mill-fond in kwistjoni u 1-likwidazzjoni ta' kumpens adegwat.

Minn naħha tagħhom l-intimati, apparti xi eċċeżżjonijiet ta' natura preliminari, irrespinġew il-pretensjonijiet tar-rikorrenti bhala nfondati fil-fatt u fid-dritt.

A. PROVI

1. Xehdet **ir-rikorrenti Catherine Cauchi**⁶ li qalet li hija l-unika proprjetarja tal-fond 19 Santa Maria, Triq Dar il-Bebbux, Hal Għaxaq li hija kkonċediet lil Thomas Azzopardi b'kuntratt tal-24 ta' Frar 1967 fl-atti tan-Nutar Dottor George Cassar⁷ għall-perjodu ta' konċessjoni emfitewtika temporanja ta' 17 il-sena biċ-ċens annwu u temporanju ta' LM25 fis-sena pagabbli kull sitt xhur bil-quddiem. Din il-konċessjoni emfitewtika temporanja skadiet fis-26 ta' Frar 1984. Tul il-konċessjoni emfitewtika temporanja Thomas Azzopardi kien

⁶ Affidavit a fol 32 et seq

⁷ Fol 6 et seq

issubkonċedih lil Emanuel Degiovanni fis-27 ta' Frar 1976 u sussegwentement issubkonċedewh lill-intimati Guido u Judith Agius. Huma rċevew il-lawdemji kemm fil-każ tas-subkonċessjoni li saret lil Emanuel Degiovanni kif ukoll lil Guido Agius⁸.

Ir-rikorrenti ddikjarat li hija wirtet il-fond mingħand missierha li miet intestat fl-1963⁹.

Hija kompliet tgħid li ai termini tal-Att XXIII tal-1979 l-intimati Agius ppretendew li huma jistgħu jibqgħu jgħixu fil-fond bħala residenza ordinarja tagħhom u jħallsu kera doppja ta' Lm50 fis-sena għal perjodu ta' 15 il-sena sas-26 ta' Frar 1999. Fis-27 ta' Frar 1999 il-kera suppost saret Lm100 fis-sena pero' l-intimati baqgħu iħallsu Lm50 fis-sena u baqgħu hekk iħallsu sal-1 ta' Jannar 2010 meta l-inkwilini bid-dispożizzjonijiet ai termini tal-Att X tal-2009 bdew iħallsu s-somma ta' €185 fis-sena. Fl-1 ta' Jannar 2013 il-kera saret €197.31 u dan sal-31 ta' Dicembru 2016 fejn reġgħet għoliet mill-1 ta' Jannar 2017 għal €200.

Il-fond mertu ta' dawn il-proceduri ma kienx dekontrollat¹⁰. Hija qalet li dan kien ifisser li l-uniku mod biex issalva l-proprietà tagħha minn rekwiżizzjoni u mill-kundizzjonijiet drakonjani tal-“fair rent” kellha bilfors tagħti l-proprietà tagħha b’konċessjoni emfitewtika temporanja. Dan kien qalulha l-professur Joseph Ganado li kien l-avukat ta’ ommha u ħabib tal-familja. Huwa kien fethilhom ghajnejhom illi li kieku kellhom jikru l-fond, dan kelli jinkera bil-kera li l-fond kien iġib fl-4 t’Awissu 1914 u jekk jitkolbu xi rigal u/jew kera ogħla minn dak li kien stabbilit fl-1914 kienu jgħibbulhom il-Bord tal-Kera. Dan ma kienx aċċettabbli għalihom u għalhekk huma gew mogħtija l-parir biex jagħtu l-fond b’konċessjoni emfitewtika temporanja. U fil-fatt kienu għamlu hekk għax il-fondi tagħhom ma kinux dekontrollati u lanqas dekontrollabbli.

⁸ Fol 43

⁹ Denunzja a fol 34 et seq

¹⁰ Fol 9

Kieku m'għamlux hekk kien ikollhom problema oħra ta' rekwiżizzjoni li kienu jsiru bil-gzuz fis-sebghinijiet u tmenininijiet u l-proprjeta' kienet tispiċċa fil-pussess tal-Gvern kif spiċċawla diversi fondi oħra li hija kellha. Għalhekk hija kellha dak li l-Ingliżi jgħidu

'Hobson's Choice'.

Hija qalet li qatt ma pprospettaw li l-Kamra tar-Rappreżentanti kellha tgħaddi ligi l-Att XXIII tal-1979 biex b'hekk seħħi dak li hija ppruvat tevita għax b'din il-ligi l-emfitewta li kien ċittadin Malti u li kien jgħix fil-fond bħala r-residenza tiegħi baqa' protett fl-inkwilinat b'dan li tiżdied il-kera darba kull 15 il-sena u qatt aktar mid-doppju.

Ir-rikorrenti nvece riedet li tipprotegi l-proprjeta' tagħha sabiex f'għeluq il-perjodu tal-kirja terġa tieħu lura ħwejjjīgha mingħajr okkupazzjoni.

Għalhekk bid-dħul fis-seħħi tal-ligi in kwistjoni hija ġiet spussessata mid-dritt ta' użu tal-proprjeta' tagħha wara li skada t-terminalu ta' emfitewži temporanja u ġiet assoġġettata għal relazzjoni forzata ta' sid u inkwilin minkejja li l-ftehim originali bejniethom skont il-kuntratt kien dak ta' enfitewsi temporanja. B'dan il-mod hija ġiet imċaħħda mit-tgawdija tal-proprjeta' tagħha mingħajr ma ġiet mogħtija kumpens xieraq għat-temmiegħi tal-pussess tal-fond mertu tal-kawża. Peress li l-uniku kumpens li ġie offrut lilha kien li jithallas iż-żieda fir-rata tal-inflazzjoni (iż-żda mhux aktar mid-doppju wara l-għeluq tal-perjodu emfitewtiku temporanju) il-valur lokatizju tal-fond fis-suq ġieles mis-26 ta' Frar 1984 u kull 15 -il sena sussegwenti kien ferm oħla minn dak mogħti skont l-Att XXIII tal-1979.

Hija ssostni li għaldaqstant ġiet ipprivata mill-proprietà tagħha stante li skont prinċipji stabiliti mill-Konvenzjoni Ewropea, l-prinċipju tal-legalita' jiġi presupponi li l-applikazzjoni tal-provvedimenti tal-ligi domestika għandhom ikunu suffiċjentement aċċessibbli, preciżi u li wieħed għandu jistenna fi stat demokratiku.

L-Istat Malti nvece għadda ligi li biha użurpalha d-dritt tagħha ta' liberu trasferiment ta' proprietà mhux skont il-ftehim milħuq bejnha u bejn l-intimati imma kkonċeda d-dritt lill-intimati għar-renova tal-lokazzjoni mhux taħt kundizzjonijiet ġusti billi mponilha li tirċievi kera rriżorja mhux skont is-suq u li ma tirriflettix il-valur lokatizju tal-fond; b'hekk ma ġiex kreat bilanċ tar-rekwiżit tal-prinċipju ta' proporzjonalita'.

Ir-rikorrenti tipprettendi li l-intimati m'għandhomx jibqgħu jistrieħu fuq titolu ta' lokazzjoni mogħti lilhom bl-Att XXIII tal-1979 għax hija mhix qed tirċievi kumpens ġust u adegwat u skont is-suq peress li l-valur lokatizju tal-fond huwa ferm oħla minn dak li qed tirċievi llum ossija €200 fis-sena. Kieku hija kellha tikri dan il-fond kienet iddaħħal mal-€10,000 fis-sena. Fil-fehma tar-rikorrenti din hija ngħustizzja li qed tilledi d-drittijiet fundamentali tagħha u għalhekk kellha tiftaħ il-kawża.

Hija tinsisti wkoll li l-intimati għandhom jiġu żgħumbrati minn dan il-fond minħabba tali leżjoni.

Ir-rikorrenti esibiet diversi dokumenti flimkien mal-affidavit tagħha.

In kontro-eżami¹¹ r-rikorrenti qalet li saret taf li l-fond ingħata b'sub-ċens lill-intimati għax huma qalulha. Sakemm infethet il-kawża hija dejjem aċċettat il-

¹¹ Fol 60 et seq

flus tal-kirja. Dwar dak li qalet fl-affidavit tagħha u čioe' li fi Frar 1999 il-kera suppost saret €100 imma l-intimati baqgħu iħallsu €50 sa Jannar 2010 hija qalet li ma ġhamlet xejn fil-frattemp biex titlob l-ammont shiħ u lanqas bagħtet ittra uffiċjali.

2. L-intimat Avukat Ġenerali prezenta **rapport ex parte tal-perit Paul Buhagiar**¹² li ddeskriva l-post bħala wieħed antik b'sular wieħed fil-pjan terran livell mat-triq ghajjr għal kamra waħda fuq il-faċċata fil-livell tal-bejt fl-ewwel sular. Qal li l-post kien okkupat mill-inkwilin prezenti fi stat differenti milli hu llum. Huwa kkonstata li l-inkwilin għamel diversi benefikati biex jagħmel il-post wieħed abitabqli kif inhu llum. Is-servizzi tad-dawl, ilma u drenaġġ saru mill-ġdid. Huwa vvaluta l-fond in kwistjoni għas-somma ta' €174,000 meta jitqarreb għall-eqreb €500. Il-kera f'każijiet simili, fejn l-għamara kienet kollha tal-inkwilin u saru benefikati kbar fil-post mill-inkwilin normalment tittieħed għal mhux iżjed minn 2.75% tal-valur tal-post u għalhekk tammonta għal €4,785 fis-sena jew €398.75 fix-xahar. Il-perit prezenta tabella¹³ li tagħti ħarsa generali fil-varjazzjoni tal-valur tal-fond in kwistjoni mill-1884 'l hawn u tiġibor fiha wkoll l-varjazzjoni relatata tal-kera annwali matul il-medda tal-istess perjodu.

3. **Il-perit tekniku maħtur mill-Qorti Mario Cassar** maħtur sabiex jagħmel stima tal-valur lokatizju tal-fond in kwistjoni mis-27 ta' Frar 1984 u għal kull 5

¹² Fol 65 et seq

¹³ Fol 70

snin sussegwenti sal-preżentata tar-rikors ġuramentat¹⁴ prezenta r-relazzjoni tiegħu¹⁵. Huwa għamel is-segwenti osservazzjonijiet –

- a. Id-data tal-valutazzjoni hija d-data tal-aċċess li nżamm fil-post u čioe' l-4 ta' Dicembru 2017;
- b. Il-valutazzjoni hija bbażata fuq valur komparativ fejn l-espert ikkunsidra l-valur tas-suq ta' proprjetajiet komparabbi fl-inħawi;
- c. Il-fond in kwistjoni jaqa' f'arja ta' konservazzjoni urbana u jista' jinbena sular ieħor, sovrastanti għal dak li hemm prezenti;
- d. Wara li ddeskriva t-tqassim tal-fond huwa kkonstata li matul iż-żminijiet dan sarulu diversi alterazzjonijiet u filwaqt li uħud mill-kmamar tas-sodda għadhom imsaqqfa bix-xorok tal-qasba, uħud minnhom reġgħu ġew mibnija wara t-tieni gwerra. Il-kċina u l-kamra tal-ikel ġew miżjud aktar tard;
- e. Wara li l-perit tekniku kkunsidra diversi fatturi u čioe' t-tip, id-daqs, l-istat ta' manutenzjoni u l-lok huwa wasal għall-opinjoni li l-valur tas-suq tal-fond liberu u frank huwa ta' madwar €165,000 filwaqt li l-valur lokatizju ġie kalkulat fuq persentagġġ ta' 3.5%;
- f. L-istruttura ġiet spezzjonata b'mod viživ biss: dawk il-partijiet tal-proprjeta' li huma mgħottijin jew li m'hemmx aċċess għalihom ma ġewx spezzjonati u

¹⁴ Digriet tal-ħatra a fol 29

¹⁵ Fol 51 et seq

dawn il-partjiet huma meqjusin li jinsabu f'kundizzjoni tajba. Ir-rapport ma jistax jiġi nterpretat li jikkonferma l-istabbilita' u l-integrita' tal-istruttura tal-bini;

g. Il-valur lokatizju tal-fond fuq 3.5% ġie stmat hekk¹⁶ –

1984 - €701

1989 - € 965

1994 - €1328

1999 - €1828

2004 - €2516

2009 - €3463

2014 - €4767

2017 - €5775

Saru **domandi in eskussjoni** lill-perit li għalihom wieġeb li¹⁷ biex stabilixxa l-valur tal-proprjeta' huwa qabbel ma' proprjetajiet ta' *estate agents* fl-inħawi u rrefera għal fondi tal-istess tip fil-Gudja, Mqabba. Qal ukoll li f'Hal Ghaxaq ma

¹⁶ Fol 57

¹⁷ Fol 48 et seq

jidhirx li hemm ħafna proprjetajiet tat-tip tiegħu fuq is-suq. Fil-valutazzjoni li wasal għaliha l-perit ma ħax in konsiderazzjoni l-għamara iżda l-immob bli biss.

4. Xehed **l-intimat Guido Agius¹⁸** li qal li meta ġie lura mill-Australja fl-1976 hu u martu kienu jgħixu mal-ġenituri tiegħu ġewwa fond f'Hal Għaxaq. Peress li din id-dar kienet żgħira huwa beda jiprova jfittex fond ieħor għalih u għal martu. Kien dam ifittex iżda wara circa tlett snin iltaqa' ma' persuna li qallu li kien hemm post Hal Għaxaq u li l-inkwilin li kien hemm fih kien se jitlaq. Meta l-intimat kellem lill-inkwilin, certu Manuel Degiovanni, dan talbu Lm400 biex jitlaq mill-post. Degiovanni u l-intimat Agius kien kellmu lis-sid, Thomas Cauchi u preżenti kien hemm ukoll ir-rikorrenti Catherine Cauchi.

L-intimat ftakar li s-sidien kienu qalulu li l-post ried ħafna manutenzjoni u li jekk huwa ried il-post kellu jagħmel dan ix-xogħol a spejjeż tiegħu għax huma ma ridux jagħmlu spejjeż fi. Peress li l-intimat kien ippressat sabiex ikollu residenza ghall-familja tiegħu kien aċċetta.

L-intimat qal ukoll li fil-fond la kien hemm sistema tad-drenaġġ u lanqas kamra tal-banju u l-vit tal-ilma kien wara l-bieb ta' barra. Hu kien għamel dak li kien hemm bżonn. Dan il-post kellu biss 3 kmamar u hu kien żied xi kmamar bħal kamra tal-banju kif ukoll kċina u għamel kuritur peress li kien hemm bitħha kbira fin-nofs. Kien reġa għamel mill-ġdid is-sistema tad-dawl, tal-ilma, tad-dranaġġ u twaħħil tal-madum.

Ftakar ukoll li kien reġa' ltaqa' ma' Thomas Cauchi u dan ġab reġistru miegħu u qallu li hu kien se jkompli fuq iċ-ċens tas-sur Degiovanni u għalhekk kellu jħallas ċens doppu li kien xi erba' liri Maltin u ftit ċenteżmi. Jiftakar li Cauchi

¹⁸ Affidavit a fol 78 et seq

kien qallu biex ‘il quddiem imorru jagħmlu kuntratt għand in-nutar sabiex il-post idur fuqu mingħand Degiovanni pero’ dan qatt ma ġara.

L-intimat qal ukoll li meta ltaqa’ ma’ Thomas Cauchi kien qallu li minn issa ried iħallas kera ta’ Lm25 u dan peress li l-post kien ġie għandu.

L-intimati kienu daħlu fil-post għal ġabta ta’ Novembru tal-1979. Huma dejjem ħallsu l-kera fil-ħin. Għall-ħabta tal-1984 il-kera rduppjat għal Lm50 u baqgħu īħallsu dan l-ammont sakemm kien hemm tibdil fil-ligi tal-kera u din kienet telghet għal €185 (peress li fil-frattemp kienet dahlet il-munita Ewro). Minn mindu l-kera ġiet Lm50 fl-1984 sa meta żidet bil-ligi, is-sidien qatt ma talbuhom żieda fil-kera.

Minn dakħinhar ‘l hawn l-intimati dejjem għexu f’dan il-post u qatt ma kellhom postijiet ohra ħliefu. L-intimat qal ukoll li llum il-ġurnata huwa pensjonant u dejjem kellu paga baxxa apparti li għamel perjodu bla xogħol.

Il-verżjoni tal-intimat ġiet sostanzjalment konfermata wkoll minn martu l-intimata Judith Agius fl-affidavit tagħha¹⁹.

In kontro-eżami l-intimat Guido Agius qal²⁰ fost oħrajn qal li qabel ma nbdiet il-kawża l-kera dejjem ġiet accettata mis-sidien. Ix-xogħlijiet li għamel fil-fond saru fuq medda ta’ zmien wara li daħlu jgħixu fil-post. Is-sid qatt ma ogħżejjon għalihom dment li jħallas għalihom l-istess intimat kif miftiehem. Il-pensjoni tal-intimat hija ta’ €515 fix-xahar.

¹⁹ Fol 80

²⁰ Fol 95 et seq

L-intimati prezentaw ukoll diversi dokumenti in sostenn tal-pożizzjoni tagħhom²¹.

B. EĆĆEZZJONI PRELIMINARI

L-intimat Avukat Ĝenerali ressaq l-eċċezzjoni li r-rikorrenti trid iġġib prova tat-titolu tagħha fuq il-proprietà in kwistjoni.

Fl-ewwel lok jiġi osservat li f'kawżi ta' natura kostituzzjonali mhuwhiex imperattiv li r-riorrenti iressaq prova tat-titolu assolut fuq il-proprietà mertu tal-kawża.

Fis-sentenza li tat fis-7 ta` Frar 2017 fil-kawża **Robert Galea vs Avukat Ĝenerali et** din il-Qorti diversament preseduta qalet hekk:-

“Illi biex wieħed ikun f’qagħda li juri li ġarrab ksur tal-jedd fundamentali tiegħu taħt l-artikolu 37 tal-Kostituzzjoni m’għandux għalfejn jipprova titolu assolut u lanqas wieħed originali bħallikieku l-azzjoni dwar ksur ta` jedd fundamentali kienet waħda ta` rivendika (Kost. 27.3.2015 fil-kawża fl-ismijiet Ian Peter Ellis et vs Avukat Ĝenerali et). Huwa bizzżejjed, għall-finijiet ta` dak l-artikolu, li wieħed juri li għandu jedd fil-ħaġa li tkun li bih jista` jiegħaf għall-pretensjonijiet ta` ħaddieħor. Imbagħad, għall-finijiet al-artikolu 1 tal-Ewwel Protokoll tal-Konvenzjoni, huwa bizzżejjed li l-persuna turi li kellha l-pussess tal-ħaġa li tkun.”

²¹ Fol 82 et seq

Fi kwalunkwe kaž, fil-provi tagħha r-rikkorrenti mhux biss iddikjarat bil-ġurament li hija wirtet il-fond in kwistjoni mingħand missierha fl-1963 iżda wkoll esibiet estratt tad-denunzja tat-trasferiment tal-ġid li seħħ wara l-mewt tal-istess missierha.

Il-prova tat-titolu għaldaqstant ġiet sodisfatta mir-rikkorrenti.

Din l-eċċezzjoni qegħda għalhekk tīgħi respinta.

Ċ. MERTU

Qabel tipproċedi bl-eżami tat-talbiet tar-rikkorrenti l-Qorti sejra tqis argument imqajjem mill-intimat Avukat Ĝenerali fin-Nota ta' Sottomissionijiet tiegħu u čioe' li l-artikolu 12 tal-Kap 158 li a bażi tiegħu qegħda tallega ksur tad-drittijiet fundamentali tagħha mhuwhiex applikabbli għall-każ odjern ghaliex ma sar ebda kuntratt formal ta' enfitewsi kif stipulat skont l-artikolu 1497 tal-Kap 16.

Il-Qorti fl-ewwel lok tirrileva li dan il-punt kellu *se mai* jitressaq formalment bħala eċċezzjoni mill-bidu nett fir-risposta għar-rikkors promotur sabiex il-kontro-parti jkollha l-opportunita' li tressaq provi u sottomissionijiet tagħha fir-rigward u mhux sempliciment tissollevah bħala sottomissioni fl-aħħar fażi tal-kawża.

Fir-rigward fil-każ fl-ismijiet **George Grech vs Maria Grech** et deċiż fl-4 t'Ottubru 2002²² il-Qorti qalet hekk:

"Fin-nota ta' osservazzjonijiet responsiva tal-konvenuti, hlied John u Maria Grech, l-istess konvenuti sorprendentement issollevaw l-kwistjoni tal-preskrizzjoni ta' l-azzjoni attriči billi skond huma, kwalunkwe kumpens għandu jiġi limitat għall-perjodu kif kontemplat fl-artikolu 2156(f) tal-Kap 16 tal-Ligijiet ta' Malta – u ċioe' għal mhux aktar minn ġames snin mid-data tal-presentata taċ-ċitazzjoni.

F'dan ir-rigward din il-Qorti tosserva li fl-ewwel lok mhux leali li wieħed jintrosu element ieħor f'kawza in difiża tal-posizzjoni tiegħu wara li jkun spicċċa kollox u l-kawża titħalla għas-sentenza. Għalhekk intużat il-kelma sorprendentement u mhux għax din l-eċċeazzjoni ma tistax tingħata f'kull stadju tal-proċeduri. Iżda jiġi rilevat ukoll li tali eċċeazzjoni ma tistax tingħata f'nota ta' osservazzjonijiet billi trid il-formalita' rikjesta mill-ligi għan-nota tal-eċċeazzjonijiet bin-notifika neċċesarja lill-kontro-parti."

Fi kwalunkwe każ il-Qorti tqis li dan l-argument ma jregix.

Il-kuntratt ta' konċessjoni enfitewtika temporanja fuq il-fond imsemmi huwa dak tal-24 ta' Frar 1967 esibit in atti²³ u li fost kundizzjonijiet oħra kien jippermetti lill-inkwilin originali Thomas Azzopardi li jitrasferixxi l-fond lil terzi matul il-perjodu taċ-ċens temporanju purche jithallas lawdemju ekwivalenti għal sena ċens lis-sidien²⁴.

Mill-atti rrīżulta li l-inkwilin Azzopardi kien użufruwixxa ruħu minn din il-klawsola billi ssubkonċeda l-fond lil ċertu Emanuel Degiovanni li minn naħa

²² Cit Nru 889/1998

²³ Fol 6 et seq

²⁴ Patt nru 2

tiegħu eventwalment issubkonċedieh lill-intimati odjerni l-konjuġi Agius. Irriżulta li l-konjuġi Agius ġew debitament rikonoxxuti mis-sid rikorrenti u żewġha, tħallas il-lawdemju u s-sidien bdew jaċċettaw il-ħlas taċ-ċens mingħand l-intimati Agius. B'hekk dawn l-intimati sempliċiment daħlu fiż-żarbun minflok l-enfitewti precedenti u baqgħu jabitaw fil-fond bis-saħħha tal-pattijiet u kundizzjonijiet tal-kuntratt imsemmi sad-data tal-għeluq tiegħu u čioe' sas-26 ta' Frar 1984. Minn wara dik id-data l-intimati Agius setgħu jibqgħu jabitaw fil-fond mhux bis-saħħha tal-kuntratt iżda bis-saħħha tal-ligi: l-Att XXIII tal-1979 b'titulu ta' kera.

Għalhekk l-argument tal-intimat Avukat Ĝenerali m'għandu ebda fondament fil-fatt u fid-dritt u l-artiklu 12 tal-Kap 158 tal-Ligijiet ta' Malta huwa certament applikabbli għall-każ tal-lum.

L-ewwel talba tar-rikorrenti

F'din it-talba r-rikorrenti qegħda titlob dikjarazzjoni mill-Qorti li fil-konfront tagħha l-applikazzjoni ta' l-Artikolu 12 tal-Kap. 158 tal-Ligijiet ta' Malta kif emendat bl-Att XXIII ta' l-1979, u bl-applikazzjoni tal-ligijiet vigħenti qiegħdin jagħtu dritt ta' rilokazzjoni lill-intimati u jirrenduha impossibli li hija, bħala sid, tirriprendi l-pusseß tal-proprjeta' tagħha.

L-artikolu 12 (2) (b) (i) tal-Kap 158 kif emendat bl-Att XXIII ta' l-1979 u Atti sussegwenti jipprovdi hekk -

“12. (1) Minkejja kull ħaga li tinsab fil-Kodiċi Ċivili jew f’xi ligi oħra, id-disposizzjonijiet li ġejjin ta’ dan l-artikolu u tal-artikoli 12A u 12B għandu jkollhom effett dwar il-kuntratti kollha ta’enfitewsi temporanja li jkunu saru fi kwalunkwe żmien.

(2) Meta dar ta’ abitazzjoni tkun ingħatat b’enfitewsi temporanja -

(a) għal perijodu ta’ mhux iżjed minn tletin sena, jekk il-kuntratt ikun sar qabel il-21 ta’ Ġunju, 1979, jew

(b) għal kull perijodu ieħor, jekk il-kuntratt ikun sar wara l-imsemija data, u fit-tmiem xi enfitewsi bħal dik l-enfitewta jkun ċittadin ta’ Malta u jkun jokkupa ddar bħala residenza ordinarja tiegħu l-enfitewta jkollu jedd li jibqa’ jokkupa id-dar b’kera mingħand il-padrun dirett –

(i) b’kera li jkun daqs iċ-ċens li kien jithallas minnufih qabel ma tkun għalqet l-enfitewsi, miżjud, fil-bidu tal-kirja tad-dar bis-sahħha ta’ dan l-artikolu, u wara t-tmiem ta’ kull ħmistax-il sena wara sakemm tibqa’ l-kirja favur l-istess kerrej, b’daqstant miċ-ċens li kien jithallas minnufih qabel dak il-bidu jew il-bidu ta’ kull perijodu sussegwenti ta’ ħmistax-il sena, li jkun ammont li ma jkunx iżjed minn dak iċ-ċens, li jirrappreżenta bi proporzjon għal dak iċ-ċens iż-żieda fl-inflazzjoni minn meta ċ-ċens li għandu jiżdied ikun ġie stabbilit l-aħħar.”

Huwa ċar għalhekk li din id-dispożizzjoni tal-ligi tipprovdi li minkejja dak li jinsab fil-Kodiċi Ċivili jew f’xi ligi oħra, dan l-artikolu appena čitat flimkien ma’ oħrajn li jsegwuh għandhom effett fuq il-kuntratti kollha ta’ enfitewsi temporanja li jkunu saru f’kull żmien. Il-ligi tgħid li meta tintemm dik l-

enfitewsi temporanja u l-enfitewta jkun ċittadin ta' Malta u jkun jokkupa d-dar bħala r-residenza ordinarja tiegħu, huwa jkollu dritt li jibqa' jabita fil-fond b'titlu ta' kera mingħand il-padrūn dirett.

Mill-provi imressqa in atti huwa paċifiku li l-intimati konjuġi Agius huma ċittadini Maltin u fi tmiem il-konċessjoni enfitewtika temporanja fl-1984 huma kienu qegħdin jokkupaw il-fond proprjeta' tar-rikorrenti bħala r-residenza ordinarja tagħhom. Huwa paċifiku wkoll li huma kellhom id-dritt li a tenur tal-artikolu 12 (2) (b) (i) tal-Kap 158 li jibqgħu jgħixu fil-fond mertu ta' dawn il-proċeduri b'kera li titħallas kif previst fil-ligi.

Isegwi li mal-iskadenza tal-enfitewsi temporanja, fis-sena 1984, kif stipulata fil-kuntratt tal-1967 ir-rikorrenti ma kellha ebda alternattiva ħlief li tippermetti u tirrikonoxxi lill-konjuġi Agius bħala nkwilini a tenur tal-artikolu tal-ligi msemmi u taċċetta l-ammont ta' kera kalkulat skont kif hemm stipulat u li jiżdied wara t-tmiem ta' kull ħmistax -il sena sakemm tibqa' l-kirja favur l-istess kerrej.

Issa għalkemm il-Qorti tikkonċedi li r-rikorrenti hija rinfacċċjata b'diffikulta' akbar biex hija terġa tieħu lura l-fond in kwistjoni f'idejha minħabba dak li appena ngħad, dan ma jekwivalix għall-impossibilita' tar-riċċa kif allegat minnha.

Il-qrati tagħna digħi trattaw dan il-punt.

Ingħad hekk fil-każ **Robert Galea vs Avukat Generali et (Rik Nru 50/15 JRM)**-

“Illi, madankollu, safejn l-ewwel talba tar-rikorrent, kif imfassla, torbot il-ksur imġarrab minnu mal-fatt li d-dispożizzjonijiet tal-artikolu 12 tal-Kap 158 “jirrenduha impossibbli lir-rikorrenti li jirriprendi l-pusseß tal-proprjeta` tiegħu” din il-Qorti diġa` qalet aktar qabel li dan ma jidhirx li huwa l-każ. Huwa tabilhaqq iżjed iebes u diffiċli li r-rikorrent iseħħlu jneħħhi lill-intimati Ganado mill-post – l-aktar minħabba l-ftehim tal-kirja li għadu għaddej – iżda l-liġi ma tagħlaqx il-bieb lilu biex jingħata dak ir-rimedju u l-proċedura u l-acċess għal tribunal indipendenti u imparzjali biex jilhaq dak il-għan huwa disponibbli lilu bħalma huwa disponibbli għal kull sid ieħor ta` post mikri bħala residenza protetta jew `kontrollata`. Dan il-punt jingħad b`aktar qawwa fid-dawl tal-effetti li din il-Qorti tqis li jinhalaq bis-sejbien tal-ksur tal-artikolu 1 tal-Ewwel Protokoll meta meqjus l-artikolu 12 tal-Ordinanza. Għalhekk, il-Qorti ma ssibx li tassew ježisti ksur tal-jedd fundamentali tar-rikorrent taħt l-ewwel talba tiegħu għar-raġuni li huwa jagħti f'dik it-talba”.

Fil-kawza fl-ismijiet **Raymond Cassar Torregiani et vs Avukat Ĝenerali et deċiża fil-11 ta' Frar 2015 il-Qorti qalet is-segwenti –**

“Illi l-qorti lanqas taqbel mas-sottomissjoni tar-rikorrenti li, bil-liġi kif inhi, l-appartament ma jistgħu qatt joħdu lura f'idejhom u li għalhekk b'dak li ġara itteħdilhom darba għal dejjem il-pusseß tal-appartament. Jista' jagħti l-każ li l-mod kif l-appartament jiġi lura għand ir-rikorrenti jitlob il-prova ta' cirkostanzi oħra min-naħha tagħhom, u hu żgur li ma huwiex daqshekk awtomatiku daqs kif kien li kieku l-ligi ma nbidlitx; izda ma jistax jingħad li ntemmilhom il-jedd li jieħdu l-post lura jew li dan sejjer jibqa' għand l-intimati Tabone, jgħaddi kemm jgħaddi żmien. Il-qorti jidhrilha li biex wieħed jara sewwa x'inhi l-qagħda legali li tk̥ares ir-rabta preżenti ta' bejn il-partijiet fuq l-appartament, wieħed irid iqis id-dispożizzjonijiet kollha relativi tal-liġi u mhux biss dawk tal-

artikolu 5 tal-Kap 158. Fiċ-ċirkostanzi tal-lum, ma jistax jingħad li l-argument tar-rikorrenti huwa wieħed tajjeb; ”

Għal darb'oħra l-Qorti qalet hekk fil-każ **Maria Pia Galea vs AG et-deċiż fis-7 ta' Novembru 2017 -**

“Illi jiżdied jiġi sottolineat li minkejja r-ripreso tal-fondi in dizamina mir-rikorrenti mingħand l-intimati Attard mhux faċli daqs kif kien ikun li kieku ma daħħalx fis-seħħħ l-Att XXIII tal-1979, dan xorta waħda ma jfissirx li r-rikorrenti spicċala għal kollox id-dritt li tirriprendi l-pussess tal-fondi de quo.”

Għalhekk din l-ewwel talba tar-rikorrenti mhijiex ser tintlaqa'.

Għal dawn ir-raġunijiet l-ewwel talba tar-rikorrenti sejra tiġi miċħuda.

Ferm il-premess pero' dan ma jfissirx li l-bqija tat-talbiet tar-rikorrenti mħumhiex akkoljibbli (kif ser jingħad aktar 'il quddiem). Fil-każ **Robert Galea vs Avukat Generali** et-suċċitat fejn kienu tressqu talbiet simili għal dawk tal-lum il-Qorti qalet hekk -

“Illi b`daqshekk ma jfissirx li l-Qorti ma tistax issib ksur tal-jedd taħt it-tieni talba tar-rikorrenti. Għalkemm fid-dehra tagħha din it-tieni talba tista` tkun konsegwenzjali għall-ewwel talba, huwa ċar għal din il-Qorti li r-rikorrenti tassew qiegħed iġarrab ksur tal-jedd tiegħi kif imħares bl-artikolu 1 tal-Ewwel Protokoll tal-Konvenzjoni għar-raqunijiet imsemmijin aktar `il fuq u li ma hemmx għalfejn jerġgħu jissemmew. B`mod partikolari, ma jistax jingħad li, minn dak li ġareġ mill-fatti u mill-konsiderazzjonijiet li saru aktar qabel, it-tieni

talba ma tistax triegi fuq is-saħħha tagħha, safejn imsejsa fuq ksur tal-artikolu 1 tal-Ewwel Protokoll tal-Konvenzjoni. Dan qiegħed jingħad għaliex din il-Qorti waslet għall-fehma li r-rikorrenti qiegħed iġarrab ksur tal-jedd tiegħu taħt l-artikolu 1 tal-Ewwel Protokoll tal-Konvenzjoni minħabba li l-piż li l-liġi qiegħda ġgegħelu jgorru huwa wieħed sproporzjonat meta mqabbel mal-ġhan li għalih l-indħil kien maħsub li jirregola favur l-intimati.”

It-tieni talba tar-rikorrenti

Ir-rikorrenti qiegħda titlob lill-Qorti tiddikjara li ġew leži d-drittijiet fundamentali tagħha għal tgawdija tal-proprjeta' tagħha kif protetti bl-artikolu 37 tal-Kostituzzjoni u l-ewwel artikolu tal-ewwel protokol tal-Konvenzjoni.

L-artikolu 37 tal-Kostituzzjoni jgħid hekk -

“(1) Ebda proprijetà ta’ kull xorta li tkun ma għandu jittieħed pussess tagħha b`mod obbligatorju, u ebda nteress fi jew dritt fuq proprijetà ta’ kull xorta li tkun ma għandu jiġi miksub b`mod obbligatorju, ħlief meta hemm disposizzjoni ta’ liġi applikabbi għal dak itteħid ta’ pussess jew akkwist –

(a) għall-ħlas ta’ kumpens xieraq;

(b) li tiżgura lil kull persuna li tipprendi dak ilkumpens dritt ta’ aċċess lil qorti jew tribunal indipendent u imparżjali mwaqqaf b’liġi sabiex jiġi deciż l-interess tagħha fi jew dritt fuq il-proprietà u lammont ta’ kull kumpens li għalih tista’ tkun intitolata, u sabiex tikseb ħlas ta’ dak il-kumpens; u

(c) li tiżgura lil kull parti fi proċeduri f'dik il-qorti jew tribunal dwar pretensjoni bħal dik dritt ta` appell mid-deċiżjoni tagħha lill-Qorti tal-Appell f'Malta:

Iżda f'każijiet specjali l-Parlament jista`, jekk hekk jidhirlu xieraq li jagħmel fl-interess nazzjonali, b`ligi jistabbilixxi l-kriterji li għandhom jitħarsu, magħduda l-fatturi u ċ-ċirkostanzi l-oħra li għandhom jitqiesu, biex jiġi stabbilit il-kumpens li għandu jitħallas dwar proprjetà li jittieħed pussess tagħha jew li tīgi akkwistata b`mod obbligatorju; u f'kull każ bħal dak il-kumpens għandu jiġi iffissat u għandu jitħallas skont hekk.

(2) Ebda ħażja f'dan l-artikolu ma għandha tiftiehem li tolqot l-egħmil jew ħdim ta` xi ligej safejn tipprovdi għat-teħid ta` pussess jew akkwist ta` proprjetà –

(a) bi ħlas ta` xi taxxa, rata jew drittijiet;

(b) bħala penali għal, jew bħala konsegwenza ta`, ksur tal-ligi, sew jekk bi proċeduri cивili jew wara dikjarazzjoni ta` ħtija ta` reat kriminali;

(c) wara l-attentat ta` tneħħija tal-proprjetà barra minn jew ġewwa Malta bi ksur ta` xi ligi;

(d) bħala teħid ta` kampjun għall-finijiet ta` xi ligi;

(e) meta l-proprjetà tikkonsisti f'animal meta jiġi misjub f'art ħaddieħor jew mitluf;

(f) bħala incidentali għal kirja, licenza, privileġġ jew ipoteka, mortgage, dritt, bill of sale, plegg jew kuntratt ieħor;

(g) bħala l-għoti jew l-amministrazzjoni ta` proprjetà għan-nom u għab-benefiċċju tal-persuna ntitolata għall-interess benefiċjarju fiha, proprjetà fi trust, proprjetà tal-ghadu jew il-proprjetà ta` persuni dikjarati falluti b'sentenza jew xort oħra dikjarati falluti jew insolventi, persuni ta` moħħ

marid, persuni mejta, j ew għaqdiet korporati j ew mhux korporati fil-kors ta` stralċ j ew likwidazzjoni;

(h) fl-esekuzzjoni ta` sentenzi j ew ordnijiet ta` qrati;

(i) minħabba li tkun fi stat perikoluż j ew ta` ħsara għas-sahħha tan-nies, annimali j ew pjanti;

(j) bħala konsegwenza ta` xi ligi dwar ilpreskrizzjoni ta` azzjonijiet, preskrizzjoni akkwiżittiva, art abbandunata, teżor misjub, manumorta j ew iddriddijiet ta` succēssjoni kompetenti lill-Gvern ta` Malta; j ew

(k) għal dak iż-żmien biss sakemm ikun meħtieġ għall-finijiet ta` xi eżami, investigazzjoni, kawża j ew inkjestu j ew, fil-każ ta` art, l-egħmil fuqha –

(i) ta` xogħol ta` konservazzjoni ta` hamrija j ew ilkonservazzjoni ta` risorsi naturali oħra ta` kull xorta j ew ta` rikostruzzjoni ta` ħsara tal-gwerra; j ew

(ii) ta` žvilupp j ew titjib agrikolu li s-sid j ew okkupant tal-art ikun gie mitlub, u jkun mingħajr skuža raġonevoli u legali rrofta j ew naqas li jagħmel.

(3) Ebda ħaġa f'dan l-artikolu ma għandha tiftiehem li tolqot legħmil j ew ħdim ta` xi ligi safejn tipprovdi għall-ghoti lill-Gvern tal-proprietà ta` xi minerali, ilma j ew antikitajiet ta` taħt l-art.

(4) Ebda ħaġa f'dan l-artikolu ma għandha tiftiehem li tolqot l-egħmil j ew ħdim ta` xi ligi għatteħid ta` pussess obbligatorju fl-interess pubbliku ta` xi proprietà, j ew l-akkwist obbligatorju fl-interess pubbliku u ta` xi interess fi j ew dritt fuq proprietà, meta dik ilproprietà, interess j ew dritt huwa miżmum minn għaqda korporata li hija mwaqqfa għal skopijiet pubblici minn xi ligi u li fiha ebda flejjes ma ġew investiti barra minn flejjes provduti minn xi legislatura f' Malta.”

Fir-raba'eċċeżzjoni tiegħu l-intimat Avukat Generali jeċċepixxi hekk fir-rigward ta' dan l-artikolu -

“Illi l-esponenti jeċċepixxu l-improponibilita’ tal-Artikolu 37 tal-Kostituzzjoni u dan peress li dan l-artikolu japplika biss f’każ ta’ teħid forzuz tal-proprietà. Illi sabiex wieħed ikun jista’ jitkellem fuq teħid forzuz jew obbligatorju, persuna trid tiġi žvestita minn kull dritt li għandha fuq dik il-proprietà bħal meta jkun hemm ordni ta’ esproprijazzjoni permezz ta’ akkwist b’titolu ta’ xiri assolut. Pero’ certament li fil-kaz odjern tali žvestiment ma jsirx u dan peress li bit-thaddim tal-Artikolu 12 tal-Kap. 158 tal-Liġijiet ta’ Malta, ir-rikorrenti ma tilfitx għal kollex il-jeddijiet kollha fuq il-ġid in kwistjoni. Il-miżura msemmija fil-liġi li qed jattakaw ir-rikorrenti, għalkemm tinkwadra ruħha taħt kontroll ta’ užu, madankollu din certament ma twassalx għal deprivazzjoni totali tal-proprietà. Isewgi għalhekk li l-ilment tar-rikorrenti ma jinkwadrax fil-parametri tal-Artikolu 37 tal-Kostituzzjoni u konsegwentement għandu jiġi miċħud;”

Din il-Qorti diġa’ kellha l-opportunita’ li tagħti l-veduti tagħha dwar dawn l-argumenti mressqa mill-Avukat Ġenerali fis-sentenza tagħha stess Rik 14/15 fl-ismijiet **Angela sive Gina Balzan vs L-Onorevoli Prim Ministru et deċiża fil-15 ta’ Dicembru 2017 -**

“L-intimati rappreżentanti tal-Gvern jirribattu li dan l-Artikolu japplika biss meta jkun hemm teħid obbligatorju tal-proprietà. Biex wieħed jista’ jitkellem dwar teħid forzuz jew obbligatorju, persuna trid tiġi svestita minn kull dritt li għandha fuq dik il-proprietà, li mhux il-kaz odjern fejn bit-thaddim tal-Artikolu 12A tal-Kap 158, ir-rikorrenti ma tilfitx għal kollex id-drittijiet tagħha fuq il-proprietà in kwistjoni. Huma jsostnu li l-miżura msemmija fil-liġi li qed tiġi attakata mir-rikorrenti, hija biss kontroll fl-užu u fit-tgawdija tal-proprietà. Pero’ tali miżura ma twassalx għal deprivazzjoni totali tal-proprietà. Fil-fehma

tagħhom l-ilment tar-rikorrenti ma huwix kopert bl-Artikolu 37 tal-Kostituzzjoni ta' Malta u għandu għalhekk jiġi michud.

[....]

*Ilmenti identici għal dawk odjerni diga' gew trattati minn din il-Qorti diversament preseduta fil-kaz diga' msemmi **Angela sive Gina Balzan vs L-Onorevoli Prim Ministru et (Rik Kost 16/15MCH)** tad-9 t'Ottubru 2017-*

“Applikat dan l-artikolu għall-kaz in eżami, huwa ritenut illi t-teħid tal-pussess tal-appartament sar b'mod obbligatorju fuq is-sid in kwantu l-kera fuq il-proprjeta’ tagħha ġiet imposta permezz tal-liġi tas-sena 2007 u għalhekk saret kontra r-rieda tagħha. Ċertament ma jistax jingħad li l-kirja hija rizultat ta' ftehim bejn is-sid u l-okkupant, anzi kif ingħad mir-rikorrenti hija qatt ma accettat ħlas wara li skada c-ċens. Għalhekk għalkemm f'dan il-każ wieħed ma jistax jitkellem dwar esproprjazzjoni, il-kera kienet imposta fuq ir-rikorrenti, li ma ngħatat ebda għażla. Inoltre l-konsiderazzjonijiet li saru qabel dwar in-nuqqas ta’ kumpens xieraq, li kellu jingħata lir-rikorrenti fil-forma ta’ kera hekk kif stipulata fil-liġi, meta kkumparata ma’ dak li setgħet iġġib fis-suq, għandhom japplikaw fl-analiżi ta’ dan l-artikolu wkoll.

*Illi kif irriteniet il-Qorti Kostituzzjonali fil-kawża fl-ismijiet **Mary Anne Busuttil vs Tabib John Cassar et**, datata l-31 ta’ Ottubru, 2014:*

“L-artiklu 37 tal-Kostituzzjoni jħares mhux biss kontra t-teħid tal-proprjeta’ šiħha mingħajr kumpens xieraq, b'mod li tinholoq sitwazzjoni fejn “is-sid originali ġie żvestit u mneżżeġa minn kull dritt li għandu fuq dik il-proprjeta”, iżda jrid ukoll illi “ebda interess fi jew dritt fuq proprjeta` ta’ kull xorta li tkun” ma jittieħed mingħajr kumpens xieraq;

Mill-kliem adoperat fil-provvediment kostituzzjonalni in eżami, jirriżulta čar li l-legislatur ried li tingħata intepretazzjoni wiesgħa għall-oġgett ta' teħid li jista' jkun "interess" jew "dritt" fi proprjeta "ta' kull xorta."

*Dan qiegħed jingħad ukoll fuq l-iskorta ta' dak li ntqal fis-sentenza tal-Qorti Kostituzzjonalni, tal-24 ta' Ĝunju, 2016, fil-kawża fl-ismijiet **Vincent Curmi et vs Avukat Generali et:***

Jiġi osservat li, għalkemm il-każ odjern ma jittrattax esproprijazzjoni imma jirrigwardja t-teħid ta' interess fi proprjeta għal skopijiet ta' kirja, dan it-teħid ta' interess tant hu riġidu u wiesa' li fil-prattika jservi sabiex jippriva lir-rikorrenti bħala sidien mill-użu u mit-tgawdija tal-proprjeta` tagħhom.

Għaldaqstant din il-Qorti, filwaqt li hi konxja tal-ġurisprudenza indikata mill-Avukat Generali li tgħid li l-kontroll ta' użu u tgawdija ta' proprjeta` huwa eżenti mill-applikazzjoni tal-artikolu 37[1] tal-Kostituzzjoni, hi tal-fehma li f'dan il-każ non si tratta semplicement ta' kontroll ta' użu izda si tratta ta' teħid ta' interess fi proprjeta' u għalhekk jaqa' fil-protezzjoni tal-artikolu kostituzzjonalni fuq čitat.

*Għalkemm kif jingħad mill-intimati huwa minnu li r-rikorrenti ma kenitx svestita minn kull dritt li għandha fuq il-proprjeta' in kwistjoni, bħal meta jkun hemm esproprijazzjoni, madankollu, lanqas jista' jingħad li l-liġi tas-sena 2007 tikkostitwixxi semplicei kontroll fl-użu u fit-tgawdija tal-proprjeta'. (Ara f'dan issens is-sentenza ta' din il-qorti, kif preseduta fis-sentenza tagħha tas-6 ta' Ottubru, 2016, fl-ismijiet **Michael D'Amato noe vs Awtorita tad-Djar et**). Isegwi li t-talbiet tar-rikorrenti sa fejn dawn jissejjsu fuq l-artikolu 37(1) tal-Kostituzzjoni, wkoll jimmeritaw li jintlaqqgħu. "*

Il-Qorti taqbel pjenament ma' dawn l-osservazzjonijiet u qegħda tagħmilhom tagħha.

Għaldaqstant issib li hemm ksur tal-artikolu 37 (1) tal-Kostituzzjoni fil-konfront tar-rikorrenti.”

Fid-dawl tal-ġurisprudenza suesposta l-Qorti tqis li t-teħid tal-pusseß tal-fond in kwistjoni mingħand ir-rikorrenti sar b'mod obbligatorju u dan stante li l-kera fuq l-istess proprjeta' ġiet imposta bis-saħħha tal-ligi li ddaħħlet fis-seħħ bl-Att XXIII u l-emendi sussegwenti għall-artikolu 12 tal-Kap 158 in eżami. Mela tali régim tal-ligi ma kellux il-kunsens tas-sidien. Żgur li ma huwhiex il-każ li l-konversjoni miċ-ċens temporanju għal kirja tal-fond in kwistjoni saret bi ftehim reċiproku bejn is-sidien u l-okkupanti. Għalhekk għalkemm f'dan il-każ wieħed ma jistax jitkellem dwar esproprjazzjoni, il-kera kienet imposta fuq ir-rikorrenti mill-ligi, u għal din l-impożizzjoni ma ngħatat ebda xelta.

Għal dawn ir-raġunijiet, għalkemm kif josserva l-intimat Avukat Ġenerali, ir-rikorrenti ma tneħħilhiex kull dritt tagħha bħala sid fuq il-proprjeta' mertu ta' dawn il-proċeduri, bħalma jiġi f'każ ta' esproprjazzjoni vera u proprja, lanqas huwa aċċettabbli l-argument li l-ligi tal-1979 kif sussegwentement emadata hija klassifikabbli bħala sempliċi kontroll fl-użu u fit-tgawdija tal-proprjeta' għax tali ligi qiegħda cċaħħad b'mod sinifikanti lis-sidien milli jagħmlu użu kif jixtiequ huma mill-proprjeta` tagħhom. **Čahda għal kollox arbitrarja.**

F'dan il-kuntest il-Qorti tagħmel referenza għall-każ **Ian Peter Ellis et vs Avukat Generali et deciż fl-24 ta' Gunju 2016** mill-Qorti Kostituzzjonali fejn intqal hekk -

“37. Din il-Qorti tibda bl-osservazzjoni li l-artikolu kostituzzjonali fuq citat (art.37 tal-Kostituzzjoni) jiddisponi li : -

“..ebda proprjeta` ta' kull xorta li tkun ma għandu jittieħed pussess tagħha b'mod obbligatorju, u ebda interess fi jew dritt fuq proprjeta` ta' kull xorta li tkun ma għandu jigi miksub, b'mod obligatorju.....”

38. *Mid-dicitura ta' dan il-provvediment kostituzzjonal i jirriżulta ġar li l-ligi riedet li tingħata interpretazzjoni wiesgħa għall-oggett tat-teħid, li jista' jkun kull "interess" jew "dritt" fi proprjeta` "ta kull xorta" mobbli u immobbli.*

39. *Jiġi osservat li, għalkemm il-każ odjern ma jittrattax esproprijazzjoni formali jew de facto, imma jirrigwardja t-teħid ta' interess f'proprjeta` għal skopijiet ta' kirja, dan it-teħid tant hu riġidu u wiesa' li fil-prattika jservi sabiex jippriva lir-rikorrenti bħala sidien mill-użu u mit-tgawdija tal-proprjeta` tagħhom. Għaldaqstant din il-Qorti, filwaqt li hi konxja tal-ġurisprudenza indikata mill-Avukat Ģenerali li tgħid li l-kontroll ta' użu u tgawdija ta' proprjeta` huwa eżenti mill-applikazzjoni tal-Artikolu 37[1] tal-Kostituzzjoni, hi tal-fehma li meta dan il-kontroll ta' użu, bħal fil-każ in diżamina, ikun tali li jippriva b'mod sostanzjali lis-sidien milli jagħmlu użu kif jixtiequ mill-proprjeta` tagħhom, allura dan ikun jekwivali għal teħid ta' "interess" f'dik il-proprjeta` u għalhekk jaqa' fil-protezzjoni tal-artikolu kostituzzjonal fuq čitat."*

Għal dawn ir-raġunijiet, il-Qorti tikkonkludi li b'riżultat tal-introduzzjoni tal-artikolu 12 tal-Kap 158 ir-rikorrenti sofriet ksur tal-artikolu 37 (1) tal-Kostituzzjoni u għall-istess motivi ir-raba' eċċeazzjoni tal-Avukat Ģenerali qiegħda tīgi respinta.

Ir-rikorrenti ssostni wkoll li l-artikolu 12 tal-Kap 158 iċaħħadha mid-dritt tagħha għat-tgħadha tal-possedimenti tagħha kif protetti bl-**artikolu 1 tal-Ewwel Protokol tal-Konvenzjoni²⁵.**

Minn naħha l-oħra l-intimat Avukat Ģenerali, **fl-eċċeazzjonijiet tiegħu enumerati 5 sa 15 ikompli jeċċepixxi li skont il-proviso ta' dan l-istess**

²⁵ Premessa nrū 8 fir-rikors promotur

artikolu, l-Istat għandu kull dritt li jgħaddi dawk il-ligijiet li jidhirlu xierqa biex jikkontrolla l-użu tal-proprjeta' skont l-interess ġenerali u jgawdi minn diskrezzjoni wiesgħa sabiex jidentifika x'inhu meħtieġ fl-interess ġenerali u sabiex jistabilixxi liema huma dawk il-miżuri soċjali meħtieġa għall-ħarsien tal-interess ġenerali. Tali diskrezzjoni tal-legislatur ma' għandiex titbiddel sakemm din ma tkunx manifestament mingħajr baži raġjonevoli. Ma hemm ebda ksur tad-drittijiet fundamentali tar-rikorrenti peress illi dak li ġara fil-każ odjern huwa li l-Istat tramite l-artikolu 12 irregolarizza sitwazzjoni ta' natura soċjali fl-ambitu tal-ġid komuni b'dana pero' li baqgħu impreġudikati d-drittijiet tas-sidien qua proprjetarji tal-fond in kwistjoni. L-artikolu 12 tal-Kap. 158 tal-Ligijiet ta' Malta huwa maħsub biex jipproteġi persuni milli jiġu mkeċċija mid-dar ta' abitazzjoni tagħhom f'għeluq it-terminu konċess lilhom fil-kuntratt tal-enfitewsi jew sub-enfitewzi. Issegwi li dan l-artikolu ma jistax jiġi klassifikat bħala wieħed mhux leġittimu.

Inoltre jkompli dan l-intimat, dwar l-ilment tal-allegat sproporzjon fil-kera, bis-saħħha tal-Att X tal-2009 kif emendat bl-Att V tal-2010, senjatamente l-artikolu 38(4)(A), il-valur tal-kera beda jogħla kull tlett snin skont l-artikolu 1531C tal-Kodiċi Ċivili (Kap 16 tal-Ligijiet ta' Malta). F'ċirkostanzi bħal dawn, fejn jeżisti interess ġenerali leġittimu, ma jistax isir paragun mal-valur tal-proprjeta' fis-suq ħieles kif pretiż mir-rikorrenti. Għalhekk anke jekk fil-każ odjern jirriżulta li l-kera dovuta lir-rikorrent hija inferjuri għall-valur lokatizju fis-suq, dan it-tnaqqis huwa kontro-bilancjat bil-margini wiesgħa tal-Istat li jillegisla fil-kuntest ta' miżuri soċjali. Fil-fehma ta' dan l-intimat fil-każ odjern din il-Qorti m'għandhiex tevalwa din il-ligi fil-kuntest principally ta' spekulazzjoni tal-proprjeta' imma għandha tiskrutinja u tapplika l-ligi fil-qafas aktar wiesgħa u cieo' mill-aspett ta' proporzjonalita' fid-dawl tar-realta' ekonomika u soċjali tal-pajjiż in ġenerali. Inoltre, minkejja li f'każijiet oħra kontra l-Istat Malti fejn saret lanjanza ta' ksur tad-dispożizzjonijiet tal-ewwel artikolu tal-ewwel

protokoll tal-Konvenzjoni Ewropea bbażata fuq it-thaddim tal-artikolu 12 tal-Kap 158 tal-Ligijiet ta' Malta, il-Qorti Ewropea kienet waslet għall-konklużjoni li kien hemm sproporzjonalita' u tqassim mhux xieraq tal-piżżejjiet u l-benefiċċji, l-intimat irrileva li tali ġurisprudenza hija limitata għall-fattispecie u għaċ-ċirkostanzi partikolari ta' dawk il-każijiet.

L-Artikolu 1 tal-Ewwel Protokol tal-Konvenzjoni jiprovd i-hekk –

“Kull persuna naturali jew persuna morali għandha d-dritt għat-tgawdija pacifika tal-possedimenti tagħha.

Hadd ma għandu jiġi pprivat mill-possedimenti tiegħi ħlieff fl-interess pubbliku gu bla ħsara tal-kundizzjonijiet provdu bil-liġi u bil-prinċipji ġenerali tal-liġi internazzjonali.

*Iżda d-disposizzjonijiet ta` qabel ma għandhom b`ebda mod inaqqsu d-dritt ta` Stat li jwettaq dawk il-liġijiet li jidhrulu xierqa biex **jikkontrolla l-użu tal-proprjeta` skond l-interess ġenerali jew biex jiżgura l-ħlas ta` taxxi jew kontribuzzjonijiet oħra jew pieni.”.***

Il-Qorti mill-ewwel tagħmel referenza għall-kunsiderazzjonijiet dettaljati li għamlet dwar dan l-artikolu kif ukoll dwar l-istess talba u l-istess eċċeżżjonijiet appena, čitati l-Qorti diversament preseduta fil-każ **Rik 75/14 Josephine Azzopardi pro et noe vs L-Onor Prim Ministru et deċiż fit-28 ta' Settembru 2017** li fih saret referenza ampja għal ġurisprudenza in materja, inkluż dwar l-artikolu 12 (2) (b) (i) mertu tal-proċeduri odjerni fosthom-

“I. Dr. Cedric Mifsud et vs l-Avukat Ĝeneralis et (Rik Nru 33/2010 AE) – 18 ta` Settembru 2012

Wara li kien čitat l-Art 12(2) tal-Kap 158, il-Qorti kkonkludiet illi d-disposizzjoni tmur kontra l-Art 1 Prot I tal-Konvenzjoni.

Kien osservat illi l-Art 12(2) kien baqa` l-istess kif kien meta kien introdott fl-1979. Kien altru milli evidenti li l-piż finanzjarju kien għadu mixħut fuq issidien privati. Għalhekk kien dikjarat illi l-Art 12(2) huwa bla effett fir-rigward tal-proprijeta` mertu tal-kawża, u kien dikjarat li l-inkwilini ma setgħux invokaw id-disposizzjoni sabiex jibqgħu jabitaw fil-fond. L-Avukat Ĝeneralis kien ordnat iħallas lir-rikorrenti s-somma ta` €30,000.

Il-Qorti qalet hekk :

Sitwazzjoni bħal dik tal-każ odjern diga` ġiet trattata mill-Qorti Ewropeja fil-każ Amato Gauci vs Malta (App.Numru 47045/06) deciż fil-15 ta` Settembru 2009, fejn bažikament il-qorti qalet:

- i. Restrizzjoni għas-sid li jittermina kirja tissarraf f'kontroll tal-użu tal-proprijeta`. Għalhekk il-każ għandu jiġi eżaminat taħt it-tieni paragrafu tal-Artikolu 1.
- ii. L-Att XXIII tal-1979 kien legali in kwantu l-għan tiegħi kien “a legitimate social policy”.

Il-qorti osservat:

“Because of their direct knowledge of their society and its needs, the national authorities are in principle better placed than the international judge to appreciate what is in the `general` or `public` interest. The notion of `public` or `general` interest is necessarily extensive. In particular, spheres such as housing of the population, which modern societies consider a prime social need and which plays a central role in the welfare and economic policies of Contracting states, may often call for some form of regulation by the State.”.

iii. Irid jigi sodisfatt l-element ta` proporzjonalita`;

“As the Court has repeatedly stated, a fair balance must be struck between the demands of the general interest of the community and the requirements of the protection of the individual’s fundamental rights, the search for such a fair balance being inherent in the whole of the Convention. The requisite balance will not be struck where the person concerned bears an individual and excessive burden (see Sporrong and Lönnroth cited above, §§ 69-74, and Brumărescu v. Romania [GC], no. 28342/95, § 78, ECHR 1999-VII).” (Ara wkoll C.M. v Franza deciza fis-26 ta` Gunju 2011).

iv. Il-kera li r-rikorrent kien qieghed jircievi kull sena, mijja u ghoxrin lira Maltija (Lm120), gie ddikjarat li hu baxx. L-istess inghad fir-rigward tal-massimu li seta` jircievi skond il-ligi (Lm420). Kera li tikkontrasta sew ma` dik li tithallas fis-suq hieles. Ghalkemm il-qorti rrikonoxxiet li l-Gvern kien igawdi minn margni ta` apprezzament wiesgha fir-rigward ta` kontroll ta` kera, “Nevertheless, this may not lead to results which are manifestly unreasonable, such as amounts of rent allowing only a minimum profit.”. Fil-kaz tagħna b`applikazzjoni tal-Artikolu 12(1) is-sid kien ikollu jedd għal kera ta` Lm99 minn meta ghalaq ic-cens fl-1991, u 15 il-sena wara kien ikollu jedd għal Lm1488... .

v. *Meqjus il-kera baxxa, l-incertezza jekk is-sid qattx kien ser jirkupra l-proprijeta` tiegħu, il-possibilita` remota li l-inkwilin jitlaq mill-fond minn jeddu specjalment meħhud in konsiderazzjoni li l-kirja setghet tintiret, nuqqas ta` salvagwardji procedurali fl-applikazzjoni tal-ligi, u ż-żieda tal-istandard of living f' Malta matul is-snин, il-qorti kkonkludiet li piżżejjed ġie mqiegħed fuq is-sid; “It follows that the Maltese State failed to strike the requisite fair balance between the general interests of the community and the protection of the applicant’s right of property.”. Il-qorti osservat li ċ-ċirkostanzi fuq imsemmija “...inevitably left the applicant in uncertainty as to whether he would ever be able to recover his property.”. Għalhekk ikkonkludiet li hemm ksur tal-Artikolu 1 tal-Ewwel Protokoll tal-Konvenzjoni.*

vi. *Il-Qorti tat kumpens lir-rikorrent wara li osservat li hu “....entitled to compensation in respect of the loss of control, use, and enjoyment of his property from 2000 to date. In assessing the pecuniary damage sustained by the applicant, the Court, has, as far as appropriate, considered the estimates provided and had regard to the information available to it on rental values on the Maltese property market during the relevant period. It has further considered the legitimate purpose of the restriction imposed, reiterating that legitimate objectives in the “public interest”, such as those pursued in measures of economic reform or measures designed to achieve greater social justice, may call for less reimbursement of the full market value.”.*

vii. *Il-Qorti osservat ukoll li wara l-emendi ntrodotti fl-1995, l-effetti ta` din il-ligi tkassru ghall-kuntratti li saru wara l-1995; “.... a decision which fell within the State’s margin of appreciation, can be deemed reasonably and objectively justified to protect owners from restrictions impinging on their rights.”.*

L-emendi li saru fl-1995 wasslu biex ma tingħatax iktar protezzjoni għal min jagħmel kuntratt ta` enfitewsi fl-1 ta` Gunju 1995 u wara. B`dan il-provvediment, u oħrajn li lliberalizzaw is-suq tal-kirjet f' Malta, jidher li l-Gvern ta` Malta kien qiegħed jirriko noxxi li l-qagħda soċjali tal-pajjiż ma kenitx titlob li tingħata iktar protezzjoni. Madankollu ma saret l-ebda reviżjoni ta` dawk li bħal rikorrenti sabu ruħhom imċaħħdin mill-proprietà tagħhom bi dritt li jircievu kumpens miżeru. Japplika wkoll f'dan il-każ il-konklużjoni li għamlet il-Qorti Ewropea fil-każ Lindheim and Others vs Norway deċiż fit-12 ta` Gunju 2012:-

“Whilst in reaching the above conclusion the Court has focused on the particular circumstances of the applicants` individual complaints, it adds by way of a general observation that the problem underlying the violation of Article 1 of Protocol No. 1 concerns the legislation itself and that its findings extend beyond the sole interests of the applicants in the instant case. This is a case where the Court considers that the respondent State should take appropriate legislative and/or other general measures to secure in its domestic legal order a mechanism which will ensure a fair balance between the interests of lessors on the one hand, and the general interests of the community on the other hand, in accordance with the principles of protection of property rights under the Convention.”.

Ovvjament m`huwiex id-dmir tal-qorti biex tgħid kif għandu jseħħħ bilanc bejn l-interessi tal-privat u l-interessi l-oħra.

Il-Qorti Ewropea diga` kellha l-opportunita li teżamina l-Artikolu 12(2) tal-Kap. 158 fil-każ ta` Amato Gauci u tesprimi l-fehma tagħha. Għalkemm strettamente il-ġurisprudenza ta` dik il-qorti ma torbotx lill-qrat lokali, il-Gvern

ma ressaq l-ebda raġuni valida għalfejn din il-qorti m`għandix issegwi l-insenjament ċar li joħrog minn dik is-sentenza.

Wara li l-qorti qieset l-istima tal-valur lokatizju paragunat mal-ħlas li r-rikorrenti huma intitolati li jircievu skond il-liġi, iċ-ċirkostanzi l-oħra li semmiet il-Qorti Ewropeja fil-każ ta` Amato Gauci, u wkoll il-fatt li s-sid għandu dritt għall-awment fil-kera kull 15 il-sena, żmien li din il-qorti tqies li ma jirriflettix ir-realta` ekonomika taż-żmenijiet tal-lum, il-konklużjoni hi li hemm ksur tal-Artikolu 1 tal-Ewwel Protokoll. Il-miżuri li setgħu kienu meħtieġa matul is-seklu dsatax ma jfissirx li baqgħu bżonnjuži għaż-żmenijiet tal-lum.

...

Ġialadarba l-Artikolu 12(2) tal-Kap. 158 jipprovdi:-

i. Għall-ħlas ta` kera baxxa ħafna li ma tirriflettix il-valur tal-proprietà fuq issuq. Jekk wieħed kelli joqgħod fuq l-istima tal-perit Abela u l-iktar kera li r-rikorrenti huma llum intitolati għaliha (€465.87 is-sena), ifisser dħul ta` 0.13% tal-valur tal-proprietà. Dan il-provvediment ma jissalvagwardjax l-interessi tas-sid, inkluż dak li jagħmlu l-qiegħ mill-proprietà tagħhom.

ii. Għall-awment ta` kera kull ġmistax-il sena biss;

iii. Għal mod kif jiġi kkalkolat awment fil-kera, c̊joe bażat biss fuq l-indiċi ta` inflazzjoni u ma jistax jaqbeż id-doppju tal-kera li kien jitħallas, mingħajr ma wieħed jikkunsidra l-valur tal-proprietà bħala fattur rilevanti;

iv. *Għal fatt li jekk il-partijiet ma jaqblux dwar il-kondizzjonijiet tal-kirja, eskluż dawk li huma regolati mil-liġi, allura l-uniku rimedju li għandu s-sid hu li*

jirreferi l-każ quddiem il-Bord Li Jirregola l-Kera.

v. *Għal stat ta` incertezza għar-rigward ta` meta s-sid ser ikollu dritt jieħu lura l-pussess ta` hwejġu. Għaddew digħi` iktar minn ghoxrin (20) sena minn meta skadiet l-enfitewwi. Incertezza li teżisti minkejja li t-tifsira ta` inkwilina ġiet ristretta wara l-emendi li saru bl-Att X tal-2009.*

vi. *Għal nuqqas ta` garanziji proċedurali sabiex is-sid ikun jiista` jieħu lura l-pussess ta` hwejġu f'kazijiet fejn ikollu bżonn il-proprietà per eżempju għall-użu personali tiegħi jew ta` membri tal-familja, jew fejn ic-ċenswalist ma jimmeritax li jingħata protezzjoni; il-qorti ser tiddikjara li dan il-provvediment imur kontra d-dritt fundamentali tar-rikorrenti kif protett fl-Artikolu 1 tal-Ewwel Protokoll tal-Konvenzjoni Ewropea. Dan hu provvediment li għadu kif kien meta gie ntrodott fl-1979, u hu altru milli evidenti li l-piż finanzjarju għadu sal-lum mixxhut kollu fuq dawk is-sidien privati li huma milquta minn dan il-provvediment.”*

Id-deċiżjoni tal-Ewwel Qorti kienet appellata.

Fid-deċiżjoni li tat fil-25 ta` Ottubru 2013, il-Qorti Kostituzzjonalis kkonfermat is-sentenza tal-Ewwel Qorti għal dik li hija vjolazzjoni pero` naqqset il-kumpens għal €15,000.

(.....)

4. Maria Ludgarda Borg et vs Rosario Mifsud et (Rik Nru 72/14 AE)

Kien deciż fl-ewwel istanza li minkejja l-emendi bl-Att X tal-2010 fejn il-kera bħal dik mertu tal-kawża kienet saret rivedibbli kull tliet snin u mhux iktar kull ħmistax-il sena, xorta waħda ma kien hemm bilanċ xieraq bejn l-interess ġenerali u dak privat tas-sid. Ingħad:

“Hu evidenti li f-dan il-każ il-liġi qegħda tippermetti lir-rikorrenti li tirċievi biss a minimal profit (ara sentenza tal-Qorti Ewropea fil-kaz Amato Gauci v. Malta 47045/2006 tal-15 ta` Dicembru 2009). Dan m-huwiex biżżejjed biex ikun hemm bilanċ xieraq. Il-fatt li l-kera hi rivedibbli kull tliet snin m-hijiex miżura li tat lok biex jinħoloq il-bilanċ xieraq li ssemmha hawn fuq. Dan iktar u iktar meta hu fatt magħruf li hu s-suq li jirregola l-kera u mhux l-indiċi ta` inflazzjoni li hemm fl-Iskeda tal-Kap. 158. Ligi li għal finijiet ta` kera ma tagħti l-ebda konsiderazzjoni per eżempju għal-lokalita’ fejn jijsab il-fond, id-daqs tal-fond u l-kundizzjoni tiegħu.

Apparti l-kera hemm fatturi oħra li juru li ma nżammx il-bilanċ xieraq. Hekk per eżempju sid il-kera jista` jirrifjuta li jgħedded il-kera biss fil-każijiet limitati kontemplati fl-Artikolu 5(3) tal-Kap. 158. Teżisti wkoll incertezza meta sid il-kera ser ikun jista` jieħu l-fond taħt il-kontroll tiegħu. Il-probabilita` hi li fl-istat attwali tal-affarijiet hu remot ħafna li l-konjugi Mifsud jitilqu minn jeddhom mid-dar oggett ta` dawn il-proċeduri. F`dan ir-rigward hemm stat ta` incertezza totali ġialadarba l-liġi ma tiffissax terminu massimu li fih il-proprijeta` għandha tibqa` titgawda b`kirja. Sallum digħa` għaddew sbatax-il sena minn meta tterminat il-koncessjoni enfitewtika, u r-rikorrenti m`għandha l-ebda ħjiel meta ser tieħu lura ħwejjigha. Inoltre d-definizzjoni ta` kerrej tinkludi

wkoll ulied u ħut il-kerrej mhux miżżeewwgin li jkunu jgħixu miegħu fiż-żmien tal-mewt tiegħu (ara Artikolu 2). Fil-każ in eżami l-konjuġi Mifsud għandhom tifla li tgħix magħhom. Claudia Mifsud xehedet li riċentement xtrat appartament ġewwa s-Swatar bħala investiment (102). B`daqshekk ma jfissirx li fil-każ in eżami m`hemmx il-possibilta' li tibqa` tgħix magħhom u tgawdi mill-protezzjoni li toffri l-liġi. Mela l-liġi ma toffrix biss protezzjoni lill-inkwilin iżda wkoll lil terzi.

Hekk ukoll fis-sentenza **Albert Cassar et vs Onor`Prim`Ministru et, il-Qorti Kostituzzjonali qalet:**

“[36] Din il-Qorti tosserva li l-Att XXIII tas-sena 1979 li jipprovdi għall-konverżjoni taċ-ċens temporanju għal wieħed ta` lokazzjoni jikkostitwixxi ndħil fid-dritt konvenzjonali tar-rikorrenti għat-tgħadha tal-proprietà tagħhom, stante li permezz tiegħu nħolqot “forced landlord-tenant relationship” għal-żmien indefenit, b`mod li r-rikorrenti qiegħdin isofru deprivazzjoni tal-proprietà tagħhom, stante li ma jistgħux jużawha biex jabitaw fiha, kif ukoll qed isofru telf-finanzjarju sostanzjali bil-kera baxx fissa t-mil-liġi”.

...Hu fatt li mill-provi rrizulta li l-mezzi finanzjarji tal-intimati jiddependu mill-pensjoni li jircievi l-intimat Rosario Mifsud. Ma rrizultax li għandhom xi ntrojtu ieħor. Li tnejn min-nies igħixu bil-pensjoni tar-raġel li jircievi mingħand il-Gvern ma tippermettix ħajja ta` lussu.... M`hemmx dubju li l-Gvern għandu dmir li jipprovdi għal nies fil-bżonn, iżda żgur mhux billi jitfa` l-piż kollu fuq sid il-kera. Ir-realta` tal-lum m`hijiex dik li kienet teżisti fl-1979 meta daħal fis-seħħħ l-Att XXIII li kien l-Att li ħoloq a forced landlord-tenant relationship. Dan apparti li l-Gvern lanqas ma ppreżenta statistika bħala prova li fiċ-ċirkostanzi

tal-lum għad hemm il-ħtieġa tal-miżura li ttieħdet bl-introduzzjoni tal-Att XXIII tal-1979.

... Waqt is-smiegħ tal-kawza ssemmha wkoll li:-

- i. sid il-kera għandha iktar ġid li wirtet mingħand il-ġenituri. B`daqshekk ma jbiddel xejn minn dak li diġa` ntqal.*
- ii. l-intimati Mifsud għamlu miljoramenti fil-fond....Pero` hi l-ligi stess li tippordi li meta jiskadi t-terminalu tal-koncessjoni, il-padrūn dirett jiehu lura l-fond bil-miljoramenti (Artikolu 1521 tal-Kodici Civili).*

15. Ĝialadarba l-ilment tar-rikkorrenti hu gustifikat taħt l-Ewwel Artikolu tal-Ewwel Protokoll tal-Konvenzjoni, m`hemmx il-ħtieġa li l-qorti titratta l-ilment tagħhom fir-rigward tal-Artikolu 37 tal-Kostituzzjoni.”

Sar appell.

Fis-sentenza li tat fid-29 ta` April 2016, il-Qorti Kostituzzjonali qalet :-

25. L-ewwel Qorti sabet leżjoni tad-drittijiet tal-intimati taħt l-Artikolu 1 tal-Ewwel Protokoll tal-Kap. 319...Kemm l-Avukat Ġenerali, kif ukoll l-intimati konjuġi Mifsud jiġi issottomettu illi tenut kont tal-interess ġenerali leġittimu wara l-miżura leġislattiva in diżamina, il-Qorti ma għandhiex issib sproporzjon tali li jimmerita sejbien ta` leżjoni tal-artikolu protokolari.

28. Fir-rigward hija opportuna l-osservazzjoni magħmula minn din il-Qorti fis-sentenza tagħha tad-29 ta` Novembru 2013 fl-ismijiet Christopher Hall v. Awtorita` tad-Djar et, li:

“ ... *hu l-principju abbraċċjat minn din il-Qorti u mill-Qorti Ewropeja li, anke jekk il-miżura li jkun ħa l-Istat tkun legittima u tkun fl-interess pubbliku, xorta waħda tista` twassal għal-leżjoni konvenzjonali jekk ma jinżammx bilanč ġust bejn l-interessi tas-soċjeta` ġenerali u l-protezzjoni tad-dritt fundamentali sanċit fl-Artikolu 1 tal-Ewwel Protokol tal-Konvenzjoni, b`mod li l-miżura, allura legittima, tkun titfa` fuq l-individwu `a disproportionate and excessive burden`.*”

Jigi osservat li, għad li l-istat għandu margini wiesgħa ta` diskrezzjoni f'materja ta` akkomodazzjoni soċjali huwa għandu l-obbligu li jassigura wkoll li bejn il-mezzi adoperati u l-iskop li jrid jilħaq, ikun hemm bilanč ġust bejn il-piż li qed ibati s-sid ta` proprjeta` fit-tgawdija pacifika tad-dritt fundamentali tiegħi minħabba kirja protetta, u l-interessi tas-soċjeta` in ġenerali. L-istat għandu għalhekk l-obbligu illi jassigura li ebda parti ma tkun assogġġettata għal piż sproporzjonat u eċċessiv.

32. *L-ewwel Qorti sabet li f'dan il-każ, għal numru ta` raġunijiet, ma nħoloqx bilanč ġust bejn l-interess tal-komunita` u l-interessi privati tar-rikorrenti bħala sidien... Din il-Qorti tikkondividawn il-konsiderazzjonijiet magħmula mill-ewwel Qorti li wassluha sabiex f'dan il-kaz issib ksur tal-artikolu konvenzjonali fuq čitat riżultat ta` fatturi li ħolqu żbilanc bejn l-għan tal-miżura u l-piż sproporzjonat u eċċessiv li qed isofru r-rikorrenti.*

34. *Tosserva wkoll li huwiex minnu illi l-Qorti ma qiesitx il-fatt illi użu ta` proprjeta` fl-interess ġenerali fil-kuntest ta` akkomodazzjoni soċjali jiġi jista` jimporta riduzzjoni konsiderevoli fl-ammont tal-kera pagabbli. Hija ikkonsidrat l-ammont tal-kera fil-kuntest ta` bilanč xieraq, u waslet għall-konklużjoni li l-ħlas ta` 18% tal-kera li jimmerita` l-fond in kwistjoni fis-suq ħieles, ma huwiex*

bizżejjed biex jintlaħaq dan il-bilanċ. Dan id-distakk fil-valur lokatizju joħloq sproporzjon u jitfa` piż eċċessiv u sproporzjonat fuq ir-rikorrenti bi preġudizzju għad-dritt fundamentali tagħhom sanċit bl-Artikolu 1 tal-Ewwel Protokoll tal-Konvenzjoni.”

5. Concetta sive` Connie Cini vs Eleonora Galea et (Rik Nru 23/11 GC)

Fil-kawża kienet trattata l-kwistjoni dwar jekk id-dispost tal-Art 12(4) tal-Kap 158 kienx jilledi d-dritt ta` proprjeta` kif imħares fl-Art 1 Prot 1 tal-Konvenzjoni, in kwantu, wara li għalqet il-koncessjoni subenfitewtika temporanja fil-11 ta` Jannar 2010, ir-rikorrenti (ċittadina Maltija u residenti fil-fond) ippretendiet li bl-applikazzjoni tal-Art 12[4] u [5] is-subenfitewsi temporanja tigi konvertita favur tagħha għal waħda perpetwa. Fis-sentenza li tat fil-31 ta` Jannar 2014 il-Qorti Kostituzzjonali qalet hekk :-

“16. L-eċċeżzjoni in diżamina hija bażata fuq id-dispost tal-Artikolu 1 tal-Ewwel Protokoll li jissanċixxi bħala dritt fundamentali t-tgawdija paċċifika li kull

persuna, naturali jew morali, għandha tal-possedimenti tagħha, b`mod li ħadd m`għandu jiġi pprivat minn dawn il-possedimenti jekk mhux fl-interess pubbliku u bla ħsara għal-kundizzjonijiet provduti bil-ligi; iżda l-istess dispożizzjoni tirrikonoxxi s-setgħa tal-iStat li “jwettaq dawk il-ligjiet li jidhrulu xierqa biex jikkontrolla l-užu ta` proprjeta` skont l-interess ġenerali!”

17. Illi l-ewwel rekwizit sabiex interferenza f'dan id-dritt tkun konformi mal-Artikolu Konvenzjonali fuq citat, huwa li tkun leġittima. Fil-ġurisprudenza tal-Qorti Ewropeja hu affermat li: “.... the first and most important requirement of Article 1 of Protocol no.1 is that any interference by a public authority with the

peaceful enjoyment of possessions should be lawful. The rule of law, one of the fundamental principles of a democratic society, is inherent in all the Articles of the Convention [see latris cited above par.58] and entails a duty on the part of the State or other public authority to comply with judicial orders or decisions against it.”[*Belvedere Aberghiera v. Italy no.31524/96, 30 May 2000 para.56.*]

18. *Inoltre, filwaqt li d-dritt ta` proprjeta` huwa rikonoxxut bħala wieħed fundamentali, dan “mhuwiex dritt assolut imma ġie perċepit b`mod divers tul iż-żminijiet skont konċessjonijiet diversi ta` politika soċjali u ideologiji! Illum ħadd ma jikkontesta illi d-dritt ghall-proprjeta` ta` l-individwu huwa soġġett għall-interess pubbliku u għal ġid tal-kollettivita` fil-parametri stabbiliti mill-ligi”* [PA [sk] *Perit Duminku Mintoff v. Prim Ministro, deciża 11 t’Awissu 1995 konfermata minn din il-Qorti fit-30 April 1996]. Iżda “58. Any interference with the enjoyment of a right or freedom recognised by the Convention must pursue a legitimate aim. The principle of a ‘fair balance’ inherent in Art.1 Pr.1 itself presupposes the existence of a general interest of the community [see Broniowski v Poland [GC]...].” Appl.20287/10 *Saliba v Malta*, 22 Novembru 2011 [ara ukoll Q.Kos. Gera de Petri vs Avukat Generali et, 8 Jannar 2007].*

19. *Illi kemm il-Kummissjoni kif ukoll il-Qorti Ewropea jirrikonoxxu li “state intervention in socio economic matters such as housing is often necessary in securing social justice and public benefit. In this area the margin of appreciation available to a legislature in implementing social and economic policies is necessarily a wide one, both with regard to the existence of a problem of public concern warranting a measure of control and as to the choice of the rules for the implementation of such measures.”* [Carmen Zammit vs Malta, 12 Jannar 1991], u li l-Qorti Ewropea “will respect the legislature’s judgment as to what is in the ‘public interest’ unless that judgment be

manifestly without reasonable foundation [James and Others v The United Kingdom, ara ukoll ECHR Amato Gauci v Malta, 15 Settembru 2009].

20. Illi fil-mertu din il-Qorti tosserva li llum jinsab assodat fil-ġurisprudenza patria li l-Artikolu 12 tal-Kap.158 tal-Ligijiet ta` Malta hija miżura leġislattiva legittima inkwantu intiża sabiex tipprotegi numru kbir ta` cittadini milli jiġu żgumbrati mir-residenza tagħhom peress li jkunu jisfaw bla titolu għeluq il-koncessjoni enfitewtika. Ma hemmx dubju li din il-miżura tikkostitwixxi interferenza legittima fit-tgawdija paċifika tas-sidien tal-fondi inkwistjoni stante li tidħol fil-margini ta` diskrezzjoni wiesgħa li għandhom l-iStati Membri.

21. Dan ġie rikonoxxut mill-ewwel Qorti fis-sentenza tagħha, u għalhekk din il-Qorti ma tistax taqbel mal-appellanti fl-ilment tagħhom li dik il-qorti ma “rrikonoxxietx adegwatamente” il-margini wiesgħa ta` din id-diskrezzjoni. Dak li pero` qalet l-ewwel Qorti hu li l-applikazzjoni tal-artikolu preċitat għal fatti speċje tal-każ huma leżivi tal-artikolu Konvenzjonali, inkwantu f'dan il-każ gie leż il-principju ġenerali tal-proporzjonalita`, bejn l-għan tal-miżura u l-interessi tal-intimati sidien, b`mod li ma nżammx `il dak il-bilanċ ġust “the search for which balance is inherent in the whole convention” [Cossey v. United Kingdom 1990].

22. “L-istat għandu d-dritt li jagħmel ligħiġiet sabiex jikkontrolla l-użu tal-proprjeta`, liema dritt huwa soġġett in sostanza għall-interess ġenerali. Depożizzjoni din li hija skolpita f'termini wiesa` u li tagħti skop ampiu u diskrezzjoni wiesa` lill-Istat f'dan ir-rigward, iżda l-Qorti Ewropeja llimitat din id-diskrezzjoni wiesa` billi sostniet li anke din ir-regola għandha tiġi nterpretata fid-dawl tal-principju ġenerali tal-“fair balance” li għandu japplika

għat-tlett regoli kontenuti fl-Artikolu in disamina. Għalkemm mid-diċitura tal-Artikolu jidher li l-interess generali huwa l-uniku ngredjent essenzjali għall-fini tal-legalita` tal-interferenza eżekuttiva, il-Qorti Ewropea issogġietta din ir-regola għall-principju generali tal-proporzjonalita`.” [PA [sk] Anna Fleri Soler et v. Direttur għall-Akkomodazzjoni Soċjali – 26/11/2003]

23. *Ukoll, fil-ġurisprudenza tal-Qorti Ewropeja jinsab ritenut li: “Not only must an interference with the rights of property pursue on the facts as well as in principle a legitimate aim in the general interest, but there must also be a reasonable relation of proportionality between the means employed and the aim sought to be realized by any measures applied by the State.... The requirement is expressed by the notion of ‘fair balance’ that must be struck between the demands of the general interest of the community and the requirements of the protection of the individual’s rights. The concern to achieve this balance is reflected in the structure of Article 1 of Protocol 1 as a whole. In each case involving an alleged violation of that Article the court must therefore ascertain whether by reason of the State’s interference the person concerned had to bear a disproportionate and excessive burden” [Hutten Czapyuska v. Poland – para.166 – 19 Gunju2006] [ara ukoll Mellacher v. Austria, 19 Dicembru 1989, Lithgrow and Others v. The Uniged Kingdom, 8 Lulju 1986; Sporrong v. Sweden, 18 Dicembru 1989; u Schirmer v. Poland, 21 Settembru 2004].*

24. *L-ewwel Qorti osservat li f-dan il-każ l-applikazzjoni tal-Artikolu de quo tikkrema żbilanc ingħust kontra s-sidien peress li “il-korrispettiv huwa inadegwat b`mod partikolari fiż-żminijiet tal-lum meta komparat mal-valur tal-fond.”*

6. Robert Galea vs Avukat Generali et (Rik Nru 50/15 JRM)

Fis-sentenza ta` din il-Qorti diversament presjeduta tas-7 ta` Frar 2017 ingħad hekk :-

“Illi f`dak li jirrigwarda l-ksur allegat taħt l-artikolu 1 tal-Ewwel Protokoll tal-Konvenzjoni l-kwestjoni tieħu xejra oħra. Għalhekk il-Qorti sejra tgħaddi biex tistħarreg il-kwestjoni mqajma mir-rikorrent taħt din id-dispożizzjoni;

Illi fit-tifsira u l-applikazzjoni li nghatat mill-Qrati dwar l-imsemmija dispożizzjoni bħala parti mil-ligi tagħna, ingħad li din testendi biex thares it-tgawdija ħielsa mill-persuna dwar ġwejjīgha (il-possedimenti tagħha) u mhux biss il-ħarsien mit-teħid ta` possess kif maħsub fl-artikolu 37 tal-Kostituzzjoni. Huwa minħabba f`hekk li l-applikabilita` tal-artikolu taħt il-Konvenzjoni jidher li hija usa` minn dak taħt il-Kostituzzjoni;

Illi bħalma bosta drabi ngħad, l-Artikolu 1 tal-Ewwel Protokoll fih tliet regoli. L-ewwel regola tistabilixxi ddritt li kull persuna (kemm fizika u kif ukoll morali) tgawdi ġwejjīgha bil-kwiet. It-tieni regola trid li biex persuna ma titħalliex tgawdi ġwejjīgha bil-kwiet irid ikun hemm interess pubbliku u bla īnsara ta` kundizzjonijiet maħsuba fil-ligi u l-principji ġenerali ta` dritt internazzjonali. It-tielet regola trid li l-ewwel żewġ regoli ma jnaqqsux il-jedd tal-Istat li jwettaq ligi jiet li jkunu xierqa biex (a) jikkontrolla l-użu tal-ġid skond l-interess ġenerali, jew (b) biex jiżgura l-ħlas ta` taxi, kontribuzzjonijiet jew pwieni. B`mod partikolari, fil-ħarsien tal-jedd imsemmi f`dak l-artikolu irid jintwera li jkun inżamm u thares bilanċ xieraq bejn l-interessi tal-komunita` u dawk tal-individwu li ġidu jkun intlaqat mill-egħmil tal-Istat. Dwar it-tifsir xieraq ta` dan l-artikolu, il-Qrati tagħna diġa` (Ara, per eżempju, Kost. 28.12.2001 fil-kawża

fl-ismijiet Pawlu Cachia vs Avukat Generali et (Kollez. Vol: LXXXV.i.615) taw il-fehmiet meqjusa tagħhom u ħarġu b'sensiela ta` principji li fuqhom għandhom jintiżnu l-jeddijiet tal-individwu fuq naħha u dawk tal-Istat fuq in-naħha l-oħra;

Illi, fuq kollo, l-imsemmija tliet regoli tal-artikolu 1 huma msenslin waħda mal-oħra u għandhom jinftehma b`qari ma` xulxin (Q.E.D.B. 23.9.1982 filkawża fl-ismijiet Sporrong & Lonnroth vs Svezja (Applik. Nru. 7151/75), § 61). Għalhekk, filwaqt li lligijiet li jagħtu s-setgħa lill-Istat li jieħu ġid f'idejh għal għanijiet pubbliċi huma meqjusa bħala meħtieġa f'soċjeta` demokratika, dawn ma jagħtux jedd assolut jew insindakabbli lill-Istat, għaliex tali jedd għandu jitqies bħala ecċeazzjoni jew limitazzjoni għall-jeddu tal-individwu li jgawdi ħwejġu u ġidu bil-kwiet, u għalhekk l-Istat irid juri kif imiss li l-jedd tiegħi wettqu bil-qies u fil-parametri permessi mil-ligi. Dan ukoll jghodd fejn l-Istat ma jiħux ġid f'idejh imma, bħal fil-każ li l-Qorti għandha llum quddiemha, jgħaddi ligijiet maħsuba biex jirregolaw l-użu u t-tgawdija ta` ġid bħal dak;

Illi ma hemm l-ebda dubju li t-tifsira mogħtija lill-kelma “possedimenti” fl-imsemmi artikolu tal-Konvenzjoni hija waħda wiesgħa u żgur tmur lil hinn mit-tifsira ta` semplicei proprjeta``. Kemm hu hekk “the word ‘possessions’ ... indicates that a wide range of proprietarial interests were intended to be protected. It embraces immovable and moveable property and corporeal and incorporeal interests, such as shares and patents. Contractual rights, including leases, and judgment debts are possessions. The essential characteristic is the acquired economic value of the individual interest” (Harris, O’Boyle & Warbrick);

Illi ta` min jgħid li l-imsemmi artikolu jirreferi għall-interess pubbliku jew generali, u mhux għas-skop pubbliku, u huwa dan il-kriterju tal-interess li huwa

l-qofol li jħoll u jorbot jekk għemil jiksirx dak l-artikolu konvenzjonali. Il-kejl biex jitqies jekk tali interess pubbliku jew ġenerali jinstabx huwa dak li jqis jekk f'għemil partikolari joħrogx il-“fair balance ... between the demands of the general interest of the community and the requirements of the protection of the individual’s fundamental rights. The search for this balance is inherent in the whole of the Convention and is also reflected in the structure of Article 1”;

Illi huwa stabilit li biex indħil fit-tgawdija tal-ġid ta` persuna jkun ġustifikat fl-interess ġenerali, irid jintwera li hemm utilita` konkreta għal dak l-indħil, u mhux semplici ipotesi ta` bżonn jew aspirazzjoni. Minbarra dan, l-interess ġenerali jew pubbliku għandu jibqa` jseħħi għaż-żmien kollu tal-indħil fit-tgawdija tal-ġid tal-persuna (Kost. 10.10.2003 fil-kawża fl-ismijiet Francis Bezzina Wettinger et vs Kummissarju tal-Artijiet).

Illi huwa mghallem li, għall-finijiet ta` l-artikolu 1, “there will be deprivation of property only where all the legal rights of the owner are extinguished by operation of law or by the exercise of a legal power to the same effect. ... In the absence of a formal extinction of the owner’s right, the Court has been very cautious about accepting that a de facto deprivation of property qualifies as a ‘deprivation’ for the purposes of Article 1/2. De facto takings are generally understood to occur when the authorities interfere substantially with the enjoyment of possessions without formally divesting the owner of his title.”

Għalhekk, b`teħid ta` ġid mingħand is-sid għall-finijiet ta` dan l-artikolu, jidher li wieħed ifisser il-każ fejn il-jedidijiet proprjeta` rji jingiebu fix-xejn (Ara, per eżempju, Kost. 1.2.2008 fil-kawża fl-ismijiet Vincent Curmi noe et vs L-Onor. Prim Ministru et);

Illi minbarra dan, kif ingħad aktar qabel, huwa aċċettat li s-setgħa tal-Istat li jindahal biex b`līgi jikkontrolla l-użu tal-ġid taħt l-artikolu 1 tal-Ewwel Protokoll hija setgħa wiesgħa u diskrezzjonali. Dejjem tibqa` l-ħtieġa li jintwera (mill-istess Stat) l-interess ġenerali u l-bilanč xieraq bejn l-interessi tal-individwu u dak tal-komunita` (Kost. 8.1.2007 fil-kawża flismijiet Gera de` Petri Testaferrata Boniċi Ghaxaq vs L-Avukat Ĝenerali et);

Illi, min-naħha l-oħra, għal dak li jirrigwarda l-indħil fl-użu tal-ġid min-naħha tal-Istat, jidher li dan l-indħil jista` jieħu s-sura ta` kull għamlta ta` kontroll (bla ma jcaħħad lis-sid mit-titolu), sakemm dan isir billi jithares il-bilanč bejn il-ħtieġa ta` interess pubbliku jew ġenerali u l-jeddiżżejjiet tas-sid fuq dak il-ġid;

Illi filwaqt li huwa d-dmir tal-Istat li juri li t-teħid jew l-indħil seħħ tassew fl-interess pubbliku jew ġenerali (Kost. 24.5.2004 fil-kawża fl-ismijiet Raymond Vella et vs Il-Kummissarju tal-Artijiet), hemm qbil li, fejn jidħol dak li jitqies bħala “interest pubbliku”, l-Istat igawdi firxa wiesgħa ta` diskrezzjoni (Q.E.D.B. 23.11.2000 fil-kawża fl-ismijiet The former King of Greece et vs Greċja (Applik. Nru. 25701/94) § 87). Madankollu, il-mod kif titwettaq dik id-diskrezzjoni jrid jgħaddi mill-gharbiel tal-bilanč mistenni bejn l-interessi tas-soċjeta` u dawk tal-individwu mġarrab bit-twettiq tagħha, u dan kemm jekk l-eğħmil ikun ta` teħid ta` proprjeta` u kif ukoll jekk ikun “sempliċement” dwar indħil fl-użu tagħha (54 K. Reid A Practitioner’s Guide to the European Convention on Human Rights (3rd. Edit, 2007) pag. 501);

Illi huwa aċċettat ukoll li s-setgħa mogħtija lill-Istat li jikkontrolla l-użu tal-ġid ukoll għal għanijiet soċjali jew fl-interess pubbliku trid titwettaq b`mod proporzjonali mal-interessi tas-sid privat fit-tgawdija ta` hwejġu. Din il-

proporzjonalita` tinkiseb fis-sura ta` ħlas ta` kumpens xieraq u għalhekk jekk il-kumpens maħsub mil-ligi ma jkunx xieraq, jonqos l-element tal-proporzjonalita`. Jekk jonqos dan l-element, ikun hemm ksur tal-jedd fundamentali għat-tgawdija pacifika tal-ġid kif imħares bl-artikolu 1 tal-Ewwel Protokoll tal-Konvenzjoni;

Illi huwa stabilit li, fejn jidħol l-aspett talproporzjonalita` taħt il-Konvenzjoni “inherent in the whole of the Convention is a search for a fair balance between the demands of the general interest of the community and the requirements of the protection of the individual’s fundamental rights”. This balancing approach known under the term of principle of proportionality has acquired the status of general principle in the Convention system.” (Van Dijk, van Hoof, van Rijn, Zwaak Theory and Practice of the European Convention on Human Rights (4th Edit, 2006), § 17.4.2, f paġġ. 882 – 3) Dan l-element talproporzjonalita` kien kunsidrat b`reqqa mill-ogħla Qorti f' Malta f'għadd ta` każijiet u l-Qorti tqis li għandha taċċenna għalihom bla ma tidħol f'dettal ta` tismija mill-ġdid (Ara Kost. 27.4.2012 fil-kawża flismijiet Michael Xerri et vs Avukat Michelle Tabone noe et , fost bosta oħrajn);

Illi ma hemmx dubju li, fil-każ li l-Qorti għandha quddiemha, l-indħil li minnu jilminta r-rikorrent seħħi bis-saħħha ta` ligi (l-Att XXIII tal-1979). B`dik il-ligi, fir-rigward ta` postijiet li qabel kienu dekontrollati, fi tmiem ta` enfitewsi li tagħlaq ta` post bħal dak, is-sid (i) ma setax aktar jippretdi li l-utilista joħroġ millpost, imma l-ligi kienet tat lil dak l-utilista l-jedd li jibqa` joqgħod fih bħala kerrej. Illi (ii) l-kirja kienet imġedda għal żminijiet ta` ħmistax-il (15) sena kull waħda, bil-ħlas tal-kera regolat. Illi (iii) s-sid ma setax aktar jirrifjuta li jgħedded il-kirja ħlief fiċ-ċirkostanzi imsemmija fl-istess dispożizzjonijiet, u (iv) ma setax jimponi kundizzjonijiet oħrajn ħlief dawk ukoll stabiliti espressament.

Għar-rigward tat-teħid lura tal-post mingħand il-kerrej, is-sid irid juri lill-Bord li Jirregola l-Kera li l-kerrej ikun kiser il-kundizzjonijiet tal-kirja dwar īħlas f'waqtu tal-kera, iż-żamma f'kundizzjoni tajba tal-post mikri u l-ħarsien tal-kundizzjonijiet miftehma, fosthom li ma jkunx inqeda mill-post b'użu ieħor minn dak miftiehem li l-post kien inkera għalih. Dwar il-kundizzjonijiet li s-sid jista` jimponi, il-kera ma baqax mingħajr kontroll u seta` jiżdied biss kull ħmistax-il sena skond l-indiči tal-inflazzjoni u ma jaqbiżx id-doppju tal-ammont tal-perjodu ta` qabel. Għal dak li jirrigwarda t-tiswijiet u ż-żamma f'kundizzjoni tajba tal-post, sid il-kera ma setax jehles mir-rabta li jidħol għall-ispejjeż meħtieġa jekk mhux qabel iressaq quddiem l-imsemmi Bord li Jirregola l-Kera certifikat minn perit arkitett u aċċettat mill-kerrej, li juri li l-post kien fi stat tajjeb ta` tiswija. Qabel ma daħlu dawn id-dispozizzjonijiet, sid ta` post dekontrollat ma kienx marbut b`dawn il-kundizzjonijiet f'każ li jikri l-post;

Illi fil-każ tal-kirja li nħalqet favur l-intimati Ganado, dawn ġew igawdu mill-bidliet li ddahħlu fil-ligi bl-Att XXIII tal-1979 kemm għaliex il-post kien konċess lilhom b`enfitewsi temporanju bħala d-dar fejn joqogħdu u jgħixu regolarment u kif ukoll għaliex huma kienu ċittadini Maltin. Tajjeb jerġa` jingħad li meta l-intimati Ganado kisbu l-konċessjoni enfitewtika tal-post mingħand ir-rikorrent, huma kienu għamlu dan bil-wegħda li joħorġu mill-post malli jagħlaq iż-żmien miftiehem u sakemm ikunu għadhom ma xtrawx post tagħhom fejn kien fi ħsiebhom imorru joqogħdu;

Illi l-Qorti hija tal-fehma wkoll li wieħed ma jistax jittraskura aspett ewljeni li joħroġ min-natura talkuntratt tal-enfitewsi. Jidher li dan l-aspett mhux kulħadd jagħraf is-siwi tiegħu u jagħti `l wieħed x-jifhem li saħansitra quddiem il-Qorti ta` Strasbourg dan il-kunċett tal-kuntratt mħuwiex apprezzat kemm jistħoqqlu. Il-Qorti qiegħda tirreferi għall-fatt li l-kuntratt ta` enfitewsi jista` jixxiebah ma`

bejgħ, fejn lutilista jingħata jeddijiet wesgħin fuq il-ġid mogħti lilu b`enfitewsi u fejn id-direttarju jxidd (għat-tul talkonċessjoni) kważi l-kontroll kollu fuq il-ħaġa li jkun ta` b`enfitewsi, ġlief għall-ġħarfien tad-dirett dominju tiegħu bil-ħlas tal-“canone”. Dan ifisser li l-“canone” jew ċens li kien ikun ikun impost f'konċessjoni enfitewtika ma kienx tabilfors jitkejjel mas-siwi intrinsiku jew skond is-suq tal-ġid li jkun qiegħed jingħata b`enfitewsi, iżda kien ikun ħlas nominali bħala turija biss tal-eżistenza tal-jeddijiet tal-padrūn dirett. Filbiċċa l-kbira tal-każijiet, din kienet tkun għażla konxja u ġielsa tal-konċedent direttarju;

Illi meta, għalhekk, l-artikolu 12 tal-Kapitolu 158 rabat il-kejl tal-ħlas tal-kera l-ġdida ex lege ma` kemm kien l-ammont tal-“canone” li jithallas matul il-konċessjoni enfitewtika, kienet qiegħda tinhalaq sitwazzjoni li tabilfors iddarras lill-padrūn dirett flgħeluq tal-imsemmija konċessjoni. Kemm hu hekk, it-taqbil li llum isir dwar il-valur lokatizju ta` fond li seta` kien ingħata b`enfitewsi li tagħlaq, iwassal għar-riżultati kontrastanti mal-kejl tal-kera dovuta marbuta mal-ammont ta` “canone” li kien iffissat liberament bejn il-kontraenti, kif jidher li kien il-każ fil-konċessjoni enfitewtika originali bejn ir-rikorrent u l-intimat Ganado. Dan il-fattur issa jidher li huwa wkoll riżultat li joħroġ f'bosta każijiet fejn wieħed jiġi biex iqis l-aspett tal-proporzjonalita` tal-miżura fil-konfront tat-tgawdija tal-jedd tas-sid fuq ħwejġu;

Illi minħabba f'hekk, jibqa` fatt mhux kontestat li t-tigħrib li jsib ma` wiċċu l-padrūn dirett meta tagħlaq konċessjoni (sub-)enfitewtika mħuwiex daqstant minħabba r-riperkussjonijiet tal-ġħażla tiegħu li jimponi “canone” mhux kalibrat mal-valur fis-suq tal-immobbbli, daqs kemm minħabba l-fatt li, fl-għeluq talimsemmija konċessjoni, sejra tinhalaq kirja mkejla fuq u b`rabta` mal-imsemmi “canone” u liema kirja żżomm milli l-immobbbli bil-benefikati

mtellgħin fuqu jergħa` lura għand sidu. Kif sewwa ingħad f'dan ir-rigward “il-fatt illi l-ligi tagħti lis-sid il-jedd biss illi l-kera jżomm il-valur monetarju tiegħu bla konsiderazzjoni għall-fatt illi s-sid ġie mċaħħad mill-possibilita` li jieħu l-fond lura jew li jikrih b`kundizzjonijiet aktar vantaġġuži, u l-fatt ukoll illi l-ligi ma taħseb għal ebda mekkaniżmu biex tkun valutata tassew il-ħtieġa soċjali tal-kerrej għal kirja protetta, u ma taħsibx għall-possibilita` li dik il-ħtieġa tiġi mqabbla mal-ħtieġa, li tista` tkun xejn anaqas soċjali, tas-sid, jagħmlu l-ligi nieqsa minn dawk l-elementi li joħolqu bilanc u proporzjon bejn il-ħtieġa ġenwina għallakkomodazzjoni soċjali u li ċċaħħad lis-sid mit-tgawdija ta` ħwejġu” (Kost 30.9.2016 fil-kawża fl-ismijiet Maria Stella Azzopardi Vella et vs Avukat Ģenerali et §20);

Illi fis-sottomissjonijiet tiegħu, ir-rikorrent jgħid li bil-bidliet li saru fil-ligi matul iż-żmien li kienet għadha miexja l-koncessjoni enfitewtika oriġinali, huwa garrab īxsara kemm f'dak li jirrigwarda l-ammont ta` dħul li seta` jippretendi bi dritt mingħand l-utilista u kif ukoll bil-fatt li lanqas seta` aktar jieħu l-post lura fidejh mal-ġħeluq tal-istess koncessjoni, minkejja li jgħid li wliedu kellhom bżonn biex jgħixu fih huma. Għalhekk, jgħid li huwa qiegħed illum bla ħtija tiegħu jgħorr il-piż ta` rabta legali li ma kienet bl-ebda mod maħsuba meta daħal fis-seħħħ l-Att XXIII tal-1979. Ikompli jargumenta li l-fatt li hu acċetta għal numru ta` snin il-kera mingħand l-intimati Ganado wkoll wara li kien għalaq iż-żmien konvenzjonali ma jnaqqas xejn mill-fatt li jeżisti żbilanc bejn l-interessi tiegħu dak milħuq mill-interess pubbliku. Jisħaq li l-kera li jdaħħal illum mingħand l-intimati Ganado – elfejn disa` mijha u ħdax-il euro u tlieta u għoxrin centeżmi (€2911.23) kull sena – jgħibu mqar sbatax fil-mija (17%) tal-valur lokatizju xieraq li l-post kien stmat mill-perit tekniku mqabbad mill-Qorti li jista` jgħib f'kera fiziż-żmien li nfethet din il-kawża. Jgħid ukoll li tassew għandu bżonn il-post kemm għalih u għal martu u bil-ligi kif inhi ma jistgħux joħdu

fidejhom, filwaqt li wliedhom kellhom ifittxu post għalihom biex jikruh bi ġħlas ta` kera għoli. Huwa jisħaq li fid-dawl tal-ksur tal-jedd li huwa qiegħed iġarrab, ir-rimedju xieraq għandu jkun il-ħħlas ta` kumpens għat-telf ta` kera minn dak inhar li l-konċessjoni enfitewtika ntemmet u nħalqet il-kirja sallum, imqabbla ma kemm kien jinkera l-post li kieku kien ħieles biex jinkera fuq issuq; u kif ukoll li l-post jintraddu lura battal mill-kerrej, għaliex anqas minn hekk, il-ħsara li qiegħed iġarrab tibqa` ma tissewwiex;

Illi, min-naħha tagħhom l-intimati Ganado jisħqu ħafna fuq il-fatt li r-rabta kuntrattwali li nħalqet bil-ftehim tal-2009 ma tistax tissarraf fi ksur tal-jeddijiet tar-rikorrent. Huma jgħidu li nqdew b'jedd li tagħtihom il-ligi u ma jistgħux iwieġbu għall-ilment ta` ksur ta` jedd fundamentali li ma ħalquhx huma. Itennu li lanqas ma tista` tintlaqa` t-talba tar-rikorrent biex din il-Qorti tordnalhom joħorġu mill-post u li lanqas ma huwa xieraq li huma jkunu kundannati jħallsuh kumpens, imma jekk tassew hemm ksur tal-jeddijiet tar-rikorrenti, hu l-Istat li għandu jħallas kumpens bħal dak;

Illi l-intimat Avukat Ĝenerali jargumenta li l-Konvenzjoni tagħti lill-Istat setgħa wiesgħa biex jindahal fil-jedd ta` tgawdija tal-possedimenti talprivat għal interess pubbliku. Iżid jgħid li r-rikorrent minn rajh biddel il-binariji ta` din il-kawża hekk kif qatagħha li jidħol f'kuntratt ta` kirja ġdid mal-intimati Ganado li ma baqghetx aktar marbuta mad-dispożizzjonijiet tal-Kapitolu 158 tal-Ligijiet ta` Malta. Iżid jgħid li wkoll kieku l-Qorti kellha ssib li d-dispożizzjonijiet tal-artikolu 12 tal-Kapitolu 158 kienu jiksru l-jedd fundamentali tar-rikorrent, b`daqshekk ma jgħibx ukoll il-ħall tal-ftehim ta` kirja li sar fl-2009 bejnu u l-intimati Ganado u li fadallu sa Novembru tal-2023 biex jagħlaq u b`ħarsien tar-regola li lkuntratti jorbtu lil min jidħol fihom – pacta sunt servanda – u jridu

jitwettqu b`bona fidu. L-intimat jgħid li ma hemm l-ebda dubju li meta għaddiet il-liġi fl-1979, l-Istat kien qiegħed jagħmel dan b`għan leġittimu fejn l-indħil kien jinvolvi t-thaddim ta` politika soċjali u ekonomika f'qafas ta` interess pubbliku u ta` ġustizzja soċjali. Jgħid li dik il-liġi kienet taqa` fil-parametri tat-tieni paragrafu tal-Artikolu 1 tal-Ewwel Protokoll tal-Konvenzjoni u żżomm bilanc ġust bejn l-ġhan soċjali maħsub wara dik il-liġi u r-rispett u l-ħarsien tal-jeddijiet fundamentali tas-sidien dwar it-tgawdija ta` hwejjighom. L-ġhan soċjali wara l-bidliet fil-liġi bl-Att XXIII tal-1979 – dak li fl-interess pubbliku ikun assigurat li jkun hemm provvista ta` djar fejn wieħed jgħix għal min ikun nieqes minn tali akkomodazzjoni minħabba raġunijiet finanzjarji u soċjali – kien magħruf ukoll mill-Qorti ta` Strasbourg f'bosta sentenzi li tressqu quddiemha minn applikanti minn Malta. Itemm jgħid li llum il-ġurnata l-liġi regħġiет inbidlet u saret iż-żejed favorevoli għas-sidien u jolqtu lir-rikorrenti wkoll;

Illi din il-Qorti tqis li, fiċ-ċirkostanzi tal-każ, ma jistax jingħad li r-rikorrent gie “privat” jew imċaħħad minn hwejġu għall-finijiet tat-tifsira mogħti ja fl-ewwel paragrafu tal-artikolu 1 tal-Ewwel Protokoll tal-Konvenzjoni. Madankollu, ma hemm l-ebda dubju li, bis-saħħha tal-Att XXIII tal-1979, seħħi indħil sostanzjali fit-tgawdija ta` hwejġu b`mod li l-ilment tiegħu jaqa` biex jitqies taħt it-tieni paragrafu tal-istess artikolu. Kif ingħad qabel, filwaqt li dak l-indħil huwa legali (għaliex huwa sewwasew l-effett ta` ligi mghoddija mill-Parlament), u filwaqt li ma hemm lebda dubju li l-ġhan li għalih kienet għaddiet il-liġi kien dak li jipprovd iż-żorrha minn tħalli mħarsa lil għadd ta` persuni, wieħed irid jara jekk dak l-indħil kienx wieħed meqjus jew proporzjonali jew jekk, minħabba fi, is-sid tal-ġid (f'dan il-każ partikolari r-rikorrent) intalabx jerfa` piżżejjed u sproporzjonat fit-tgawdija tal-jedd tiegħu meta mqabbel mal-ġhanijiet li għalihom dik il-liġi ddahħħlet fis-seħħ;

Illi l-Qorti jidhrilha li jixraq tqis li, qabel ma ddaħħlu fis-seħħ id-dispożizzjonijiet tal-artikolu 12 tal-Kap 158, fil-ligi kien diġa` ilu s-snin li ddaħħlu dispożizzjonijiet li jħarsu lill-kerrejja ta` postijiet urbani. Kemm hu hekk, id-dispożizzjonijiet tal-Kap 158 kienu jirrappreżentaw ecċeazzjoni għal dawk iddispożizzjonijiet u l-kelma “dekontrollat” kienet tirreferi sewwasew għat-tnejħħija ta` certi fondi “għodda” millmorsa tad-dispożizzjonijiet tal-ligijiet il-qodma, jekk ikunu mħarsa certi kundizzjonijiet hemm preskritti. Dan ifisser li l-Kap 158, sal-1979, kien ecċeazzjoni għar-regola ta` x-jigri minn post urban mogħti b'koncessjoni enfitewtika meta tintemm il-koncessjoni miftehma. Mela, meta ddaħħlu fis-seħħ id-dispożizzjonijiet tal-ligi bl-Att XXIII tal-1979, il-legislatur kien qiegħed jerġa` joħloq ecċeazzjoni fl-eċċeazzjoni u jikkontrolla x-setgħat kien ikollu s-sid ta` post iddekontrollat fl-egħluq ta` koncessjoni enfitewtika u x-jeddijiet kien ikollu lokkupant tal-istess post fi tmiem koncessjoni bħal dik;

Illi l-Qorti tkħoss li din il-preċiżazzjoni hija meħtieġa fil-kaž li għandha quddiemha llum – b`mod partikolari f'dak li jirrigwarda l-kriterju tal-proporzjonalita` – għaliex biha joħrog ċar li d-dispożizzjonijiet tal-Att XXIII tal-1979 kienu ndħil leġislattiv meta fl-ordinament ġuridiku Malti kienu jeżistu diġa` ligijiet oħrajn li jipprovdu għall-ħarsien tal-akkomodazzjoni soċjali kemm f'dak li jirrigwarda s-setgħat tal-Istat li jieħu b'rekwiżizzjoni ġid immob bli privat biex jaġħtih b'kiri lil min kien jeħtieġu, u kif ukoll f'dak li jirrigwarda l-kiri ta` postijiet qodma f'dak li jirrigwarda r-relazzjonijiet u d-drittijiet privati bejn sidien u kerrejja;

Illi, minbarra dan, il-bidliet li ddaħħlu fil-ligi bl-Att XXIII tal-1979 ingħatalhom effett retrospettiv, jiġifieri saru jgħoddū wkoll għal koncessjoni enfitewtici ta` postijiet dekontrollati mogħtija qabel ma ġie fis-seħħ l-imsemmi Att. Dan ifisser li, fi tmiem koncessjoni bħal dik, tnisslu effetti u konsegwenzi legali li l-

partijiet kontraenti ma kellhomx f'moħħhom meta ntrabtu bil-ftehim tal-istess konċessjoni enfitewtika ta` post bħal dak. Dawn l-effetti u konsegwenzi għabbew aktar lis-sidien u iffavorew lill-utilisti li mbagħad, b`daqqa ta` pinna, saru kerrejja. Dawn l-effetti u konsegwenzi ma baqgħux jgħodd fil-każ fejn kirjiet ta` postijiet dekontrollati saru fl-1 ta` Ĝunju, 1995 jew wara dakinhar. Minħabba f'hekk, il-kirja mertu tal-każ tal-lum ma setgħetx tieħu beneficiċju minn din il-liberalizzazzjoni;

Illi b`žieda ma` dan kollu, kien biss wara bosta snin minn mindu r-rikorrent sab ruħu milqut minn dawn il-bidliet legislativi li minnhom tant jilminta li fetah din il-kawża fl-2015. Dan ma jfissirx li b`daqshekk tilef l-istatus tiegħu ta` “vittma” tal-ligi li minnha jilminta, iżda din iċ-ċirkostanza taf thalli tabilfors impatt fuq ilkwalita` tal-ilment imressaq (Kost. 25.10.2013 fil-kawża fl-ismijiet Dr Cedric Mifsud et vs L-Avukat Ĝenerali et) u wkoll fuq ir-rimedju mogħti (Kost. 3.3.2011 fil-kawża fl-ismijiet Dr David Tonna et vs Kummissarju tal-Artijiet et). Għalkemm f'dan ir-rigward irid jingħad ukoll li l-fatt li l-ligi ma timponix fuq sid żmien sa meta jmissu jiftaħ proceduri dwar ilment ta` ksur ta` jedd fundamentali tqies mill-Qorti fi Strasbourg bħala “questionable” li l-Qorti domestika tieħu qies tad-dewmien fit-tnedija tal-proceduri bħala wieħed millkriterji li fuqu jitkejjel il-kumpens (Ara Q.E.D.B. 30.8.2016 fil-kawża fl-ismijiet Montanaro Gauči et vs Malta (Applik. Nru. 31454/12) §45);

Illi meta l-Qorti tiġi biex tqis jekk l-indħil li r-rikorrent ġarrab huwiex wieħed li joqgħod ghall-ħtigijiet tal-artikolu 1 tal-Ewwel Protokoll tal-Konvenzjoni, trid tagħmel “an overall examination of the various interests in issue, bearing in mind that the Convention is intended to safeguard rights that are ‘practical and effective’. It must look behind appearances and investigate the realities of the situation complained of. In cases concerning the operation of wide-ranging housing legislation, that assessment may involve not only the conditions of the

rent received by individual landlords and the extent of the State's interference with freedom of contract and contractual relations in the lease market, but also the existence of procedural and other safeguards ensuring that the operation of the system and its impact on a landlord's property rights are neither arbitrary nor unforeseeable" (Q.E.D.B. 1.12.2014 fil-kawża fl-ismijiet Anthony Aquilina vs Malta (Applik. Nru. 3851/12) §60);

Illi meta wieħed iqis il-fatturi u č-ċirkostanzi kollha marbuta mal-każ, wieħed isib li l-piż finanzjarju għadu mitfugħ kollu fuq ir-rikorrent sallum. Dan joħroġ l-iżżejed meta wieħed iqis il-valur li l-post kien meqjus li jista` jinkera kemm fiziż-żmien meta għalqet il-koncessjoni enfitewtika u kif ukoll kemm kien jinkera llum li kieku ma kenitx fis-seħħi il-ligi kif inhi b`effett tal-Att XXIII tal-1979. Il-perit tekniku sab li fis-sena meta għalqet il-koncessjoni enfitewtika magħmula lillintimmi Ganado (jiġifieri f'Dicembru tal-1993) il-valur li bih il-post kien jista` jinkera kien ta` erbat elef disa` mijja u sitta u ħamsin euro (€ 4,956) fis-sena filwaqt li llum l-istess appartament kien jista` jinkera għal sbatax-il elf u seba` mitt (€17,700) fis-sena. Meta l-koncessjoni enfitewtika ntemmet u nħalqet il-kirja ope legis (fl-1993) l-ogħla kera li seta` jintalab mingħand lintimmi Ganado kien ta` elfejn u tnejn u għoxrin euro (€2,022) fis-sena, filwaqt li għat-tieni tiġidida tal-kirja għal īmistax-il (15) sena sat-30 ta` Novembru, 2023, i-lkera li l-intimmi Ganado huma tenuti jħallsu hu ta` elfejn disa` mijja u ħdax-il euro u tnejn u għoxrin ċenteżmi (€ 2,911.22) fis-sena;

Illi dan ifisser li filwaqt li meta nħalqet il-kirja l-kera li seta` jintalab mingħand l-intimmi Ganado kien jitla` għal madwar wieħed u erbgħin fil-mija (41%) tal-valur lokatizju xieraq tal-post, issa l-kera dovut bilkemm ilahhaq is-sbatax fil-mija (17%) tal-valur lokatizju xieraq tal-istess post illum. Jigħiġieri aktar ma qiegħed jgħaddi ż-żmien jirriżulta li aktar qiegħed jikber iddistakk bejn dak li jitħallas b`kera u dak li jixraq jitħallas. Meta wieħed iqabbel il-kera dovuta

mal-kera li l-post jista` jinkera bih li kieku ma kienx maqbud taħt l-effetti tal-Att XXIII, wieħed isib li hemm disproporzjon qawwi bejn qagħda u oħra u li dan iddisproporzjon qiegħed iġarrbu r-rikorrent waħdu, minkejja l-għanijiet legittimi u soċjali li l-liġi qiegħda tilhaq fir-rigward tal-intimati Ganado;

Illi għalhekk, il-Qorti tasal għall-fehma li fil-qagħda li jinsab fiha r-rikorrent illum u ladarba l-bidliet li reggħu saru fil-liġi baqgħu ma indirizzawx għal kollo qagħda bħal dik li jinsab fiha r-rikorrent, u kif ukoll fid-dawl tat-tifsira li ngħataw id-dispożizzjonijiet rilevanti tal-Kap 158 kif mibdula bl-Att XXIII tal-1979, kemm mill-qrati ta` kompetenza kostituzzjonali Maltin (Kost. 29.4.2016 fil-kawża fl-ismijiet Maria Ludgarda Borg et vs Rosario Mifsud et) u kemm tal-Qorti ta` Strasbourg (Q.E.D.B. 15.9.2009 fil-kawża fl-ismijiet Amato Gauči vs Malta (Applik. Nru. 47045/06) §§51 – 2; u Q.E.D.B. 11.12.2014 fil-kawża fl-ismijiet Anthony Aquilina vs Malta (Applik. Nru. 3851/12) §66 – fost oħrajn), jirriżulta li r-rikorrent ġarrab u qiegħed iġarrab ksur tal-jedd tiegħu għat-tgawdija paċċifika ta` ħwejġu kif imħares bl-artikolu 1 tal-Ewwel Protokoll tal-Konvenzjoni u dan minħabba li d-dispożizzjonijiet tal-artikolu 12(2) u (3) imsemmi Kap 158 iqiegħed fuqu piż sproportionat meta mqabbel mal-ghan li għalihi iddaħħlu fis-seħħħ l-istess dispożizzjonijiet;

(.....)

Illi huwa čar għal din il-Qorti li r-rikorrenti tassew qiegħed iġarrab ksur tal-jedd tiegħu kif imħares bl-artikolu 1 tal-Ewwel Protokoll tal-Konvenzjoni għar-raġunijiet imsemmijin aktar `il fuq u li ma hemmx għalfejn jerġgħu jissemmew. B`mod partikolari, ma jistax jingħad li, minn dak li ħareġ mill-fatti u mill-konsiderazzjonijiet li saru aktar qabel, it-tieni talba ma tistax triegħi fuq

issaħħha tagħha, safejn imsejsa fuq ksur tal-artikolu 1 tal-Ewwel Protokoll tal-Konvenzjoni. Dan qiegħed jingħad għaliex din il-Qorti waslet għall-fehma li rrikkorrenti qiegħed iġarrab ksur tal-jedd tiegħu taħt l-artikolu 1 tal-Ewwel Protokoll tal-Konvenzjoni minħabba li l-piż li l-ligi qiegħda ġġegħelu jgorru huwa wieħed sproporzjonat meta mqabel mal-ghan li għalih l-indħil kien maħsub li jirregola favur lintimati. Għalhekk, it-tieni talba hija tajba u sejra tintlaqa` u dan safejn titlob is-sejbien ta` ksur ta` jedd fundamentali taħt il-Konvenzjoni.”

7. Catherine Cauchi et vs Avukat Generali et (Rik Nru 92/13 AF)

Fis-sentenza li tat din il-Qorti diversament presieduta fit-2 ta` Mejju 2017 kien riaffermat hekk :-

Irid jingħad ukoll li l-effetti negattivi tal-Artikolu 12(2)(b)(i) jinhassu mhux biss fil-kera baxxa li ma tissalvagwardjax l-interessi tas-sid, iżda wkoll fil-mod kif tigi awmentata u kkalkulata l-kera, fl-istat ta` incertezza għar-rigward ta` meta s-sid tista` tieħu l-fond lura u anke fil-fatt li huwa rrilevanti jekk għandhiex bżonnū ghall-użu tagħha jew tal-familja tagħha jew jekk iċ-ċenswalist/inkwilin jimmeritax protezzjoni.

Fid-dawl ta` dan kollu, din il-qorti hija tal-fehma li l-applikazzjoni tal-Artikolu 12(2)(b)(i) tal-Kap 158 qed joħloq piż ecċessiv fuq ir-rikkorrenti. Għar-raġunijiet mogħtija fuq, ladarba qed jiġi deċiż li l-libertà kontrattwali tagħha meta kkonċediet il-fond b`enfitewsi temporanja kienet imxekkla minħabba l-ordni tarrekwiżizzjoni, mhux qed jitqies li b`tali konċessjoni hija rrinunżjat għall-protezzjoni li tagħtiha l-ligi għad-drittijiet fondamentalji tagħha. Għalhekk

qegħda tikkonsidra li l-Artikolu 12(2)(b)(i) tal-Kap 158 huwa leżiv tad-drittijiet tar-rikkorrenti kif protetti bl-ewwel artikolu tal-Ewwel Protokoll tal-Konvenzjoni Ewropea.”

8. Rose Borg vs Avukat Generali et (Rik Nru 25/13 LSO)

Fis-sentenza ta` din il-Qorti diversament presjeduta tal-25 ta` Frar 2016 ingħad hekk :-

Rigward l-Artikolu 1 tal-Ewwel Protokoll

L-interpretazzjoni mogħtija mill-Qorti Ewropea għal dan l-Artikolu hu ormai kostanti fis-sens li :

"1. Article 1 of Protocol No. 1 comprises three distinct rules: the first rule, set out in the first sentence of the first paragraph, is of a general nature and enunciates the principle of the peaceful enjoyment of property; the second rule, contained in the second sentence of the first paragraph, covers deprivation of possessions and subjects it to certain conditions; the third rule, stated in the second paragraph, recognizes that the Contracting States are entitled, inter alia, to control the use of property in accordance with the general interest. The three rules are not, however, distinct in the sense of being unconnected. The second and third rules are concerned with particular instances of interference with the right to peaceful enjoyment of property and should therefore be construed in the light of the general principle enunciated in the first rule (see, among other authorities, James and Others v. the United Kingdom, 21 February 1986, § 37, Series A no. 98, which reiterates in part the principles laid down by the Court in Sporrong and Lönnroth v. Sweden, 23 September 1982, § 61,

Series A no. 52; see also Broniowski v. Poland [GC], no. 31443/96, § 134, ECHR 2004-V). Hutten-Czapska v Poland). (App. No. 35015/97 – 19 June 2006).

Ikkonsidrat :

Dwar l-interess pubbliku, il-Qorti Ewropea tad-Drittijiet tal-Bniedem qalet hekk fil-każ ta` James v. Ir-Renju Unit (21 ta` Frar 1985):

“46. Because of their direct knowledge of their society and its needs the national authorities are in principle better placed than the international judge to appreciate what is “in the public interest”. Under the system of protection established by the Convention, it is thus for the national authorities to make the initial assessment both of the existence of a problem of public concern warranting measures of deprivation of property and of the remedial action to be taken (see, mutatis mutandis, the Handyside judgment of 7 December 1976, Series A no. 24, p. 22, para. 48). Here, as in other fields to which the safeguards of the Convention extend, the national authorities accordingly enjoy a certain margin of appreciation. Furthermore, the notion of “public interest” is necessarily extensive. In particular, as the Commission noted, the decision to enact laws expropriating property will commonly involve consideration of political, economic and social issues on which opinions within a democratic society may reasonably differ widely. The Court, finding it natural that the margin of appreciation available to the legislature in implementing social and economic policies should be a wide one, will respect the legislature’s judgment as to what is “in the public interest” unless that judgment be manifestly without reasonable foundation. In other words, although the Court cannot substitute its own assessment for that of the national authorities, it is bound to review the

contested measures under Article 1 of Protocol No. 1 (P1-1) and, in so doing, to make an inquiry into the facts with reference to which the national authorities acted.” Jidher ghalhekk li l-margini ta` apprezzament tal-Istat huma wiesa` hafna.

Madankollu, wiesgħa kemm hu wiesgħa l-marġini ta` apprezzament li għandu l-Istat (fuq il-livell internazzjonali meta si tratta ta` sentenza tal-Qorti ta` Strasbourg) jew il-Legislatura u l-Ezekuttiv (fuq il-livell domestiku,” meta si tratta ta` allegazzjoni quddiem il-Qrati Maltin ta` vjolazzjoni ta` xi dritt fondamentali), hija dejjem il-Qorti – u f'kawżi bħal dik de quo, hija dejjem din il-Qorti Kostituzzjonali – li trid finalment tiddetermina mhux biss jekk hemmx dan l-iskop prima facie legittimu aktar `l fuq imsemmi iżda jekk, fil-każ konkret, intlaħaqx fil-konfront tar-rikorrent dak il-bilanċ ġust bejn l-interess ġenerali u l-interess tal-privat ossia tar-rikorrent. Fi kliem ieħor, irid jiġi eżaminat jekk, l-applikazzjoni fil-każ konkret ta` ligi li hija magħmulu prima facie “skont l-interess ġenerali” tivvjolax il-principju tal-proporzjonalita`. Kif jingħad f'każ deciz mill-Qorti ta` Strasbourg aktar kmieni s-sena li għaddiet -- Hutten-Czapska v. Poland fejn hemm l-intervent tal-Istat, dan irid joħloq bilanċ bejn l-interess ġenerali u l-interess tal-privat, u l-każ partikolari (jiġifieri l-fattispeci partikolari tal-każ) irid jiġi eżaminat ghall-finu ta` tali determinazzjoni. Dik il-Qorti qalet hekk f-paragrafu 105:

“Not only must an interference with the right of property pursue, on the facts as well as in principle, a ‘legitimate aim’ in the general interest, but there must also be a reasonable relation of proportionality between the means employed and the aim sought to be realised by any measures applied by the State, including measures designed to control the use of the individual’s property. That requirement is expressed by the notion of a fair balance that must be

struck between the demands of the general interest of the community and the requirements of the protection of the individual's fundamental rights... In each case involving an alleged violation of that Article the Court must therefore ascertain whether by reason of the State's interference the person concerned had to bear a disproportionate and excessive burden." ... (Philip Amato Gauci et v Avukat Generali et -Q.K. 26 ta` Mejju 2006)(Ara wkoll Residual Limited (C24807) v Kummissarju ta` l-Artijiet -Q.K. 19 ta` Ottubru 2011)."

Il-Qorti kompliet tistħarreg kif dan kollu jgħodd ghall-Art 12(2)(b)(ii) tal-Kap 158:-

"Illi l-ilment tar-rikorrenti tikkoncerna l-Ordinanza tal-1959 dwar it-Tneħħija tad-Djar mill-Kontroll (Kap. 158 tal-ligijiet ta` Malta) kif emmendat bl-Att XXIII tas-sena 1979 u, senjatament, bid-disposizzjoni tal-artikolu 12(2)(b)(ii) li permezz tal-istess, persuna li qed jokkupa fond b`titolu ta` enfitewsi temporanja jista` jikkonverti t-titlu tiegħu f`wieħed ta` kiri mat-terminazzjoni tal-perjodu tal-enfitewsi purke` qed jokkupa l-fond bħala r-residenza ordinarja tiegħu u huwa cittadin Malti.

...

Permezz ta` din l-Ordinanza, kif hekk emedata, sidien direttarji ġew milquta retroattivamente għal dawk il-konċessjonijiet enfitewtiċi (u subenfitewtiċi) temporanji li ġew ikkuntrattati qabel il-21 ta` Ĝunju 1979 u diversi huma ssentenzi tal-ogħla istituzzjoni kostituzzjonali ta` dan il-pajjiż, u anke tal-Qorti Ewropea, li kkonsidrat tali bħala ksur tad-drittijiet fondamentali tagħhom. Każijiet simili għal dak in eżami kienu digħi` mertu ta` kawżei ohra. F`dan il-kuntest issir per ezempju riferenza għas-sentenzi tal-Qorti Kostituzzjonali fil-kawżei:-

- i. *Cedric Mifsud et nomine vs Avukat Generali (Rikors numru 34/2010/1), 25 ta` Ottubru 2013;*
- ii. *Cedric Mifsud et nomine vs Avukat Generali (Rikors numru 33/2010/1), 25 ta` Ottubru 2013;*
- iii. *Albert Cassar et vs Onor`Prim`Ministru (14/2010/1), 22 ta` Frar 2013.*

Huwa fatt li l-Artikolu 12 tal-Kap. 158, li daħal fis-sehh bl-Att XXIII tal-1979, kelli bħala għan a legitimate social policy. Madankollu l-piż sabiex jintleħaq dan l-ghan ma kellux jintrefa` kollu fuq is-sid in kwantu kelli jigi żgurat bilanċ xieraq bejn il-ħtigijiet tal-interess ġenerali tal-komunita` (ir-realta` socio-ekonomika tal-pajjiż in ġenerali) u l-ħtieġa għall-protezzjoni tad-drittijiet fundamentali tal-bniedem.

...

Hu assodat kemm fil-ġurisprudenza tal-Qrati tagħna, kif ukoll fis-sentenzi ta` Strasbourg, li l-Kap 158 tal-Liġijiet ta` Malta, inter alia, l-artikolu 12(2)(b)(i) tal-liġi imsemmija huma leživi tad-drittijiet fondamentali tas-sidien kif garantiti bl-ewwel artikolu tal-ewwel Protokoll tal-Konvenzjoni. Il-Qrati kienu unanimi li, speċjalment wara t-trapass tas-snin mill-introduzzjoni tal-emendi legali bl-Att XXIII tal-1979, diversi disposizzjonijiet ta` din il-liġi tant ħolqu sproporzjon bejn id-drittijiet tal-privat u l-interessi u ħtiġijiet soċjali ġenerali li għiet dikjarata leživa ta` dawk id-drittijiet. (Ara Amato Gauci vs Malta (470456/06); Albert Cassar et vs Onor`Prim`Ministru et)."

Il-każ ċitat **Rik 75/14 Josephine Azzopardi pro et noe vs L-Onor Prim Ministru et** għamel referenza għal diversi każijiet oħra li kollha esprimew prinċipji simili għal dak li appena nghad u li għal skans ta' ripetizzjoni tagħmel referenza għalihom.

Minn dawn il-prinċipji ġurisprudenzjali appena elenkti li l-Qorti tabbraċċja u tagħmel tagħha hija tissottolinea s-segwenti kunsiderazzjonijiet għall-fini tal-każ odjern:

1. Kif diga' ġie accennat, il-kirja li r-rikorrenti kienet kostretta tidħol fiha mal-intimati konjuġi Agius ma kinitx waħda volontarja iżda dettata mill-ligi, senjatament bl-introduzzjoni tal-artikolu 12 tal-Kap 158;
2. Tenut kont tal-fatt li č-ċens temporanju konċess lill-intimati Agius ġie fi tmiemu fis-26 ta' Frar 1984, huma għadhom sal-lum u cioe' 34 sena wara jokkupaw il-fond bis-saħħha biss tal-art 12 tal-Att imsemmi;
3. Minkejja li tiżdied kull tlett snin bis-saħħha tal-emendi tal-Att X tal-2009, analizzati l-valuri lokatizzi tal-fond skont is-suq ġieles kurrenti fl-isfond tar-rata tal-kera li r-rikorrenti tista' tkun intitolata għaliha bis-saħħha tal-Art 12 tal-Kap 158 ma hemm ebda dubju li hemm disparita' enormi jekk mhux ukoll xokkanti bejn ir-rati. Anke jekk il-kumpens mhux bilfors ikun daqs kemm irendi s-suq ġieles xorta jirriżulta li hemm qabżha kbira meta mqabel mal-valur lokatizju massimu li r-rikorrenti kienet tista' tirċievi mingħand il-konjuġi Agius skont il-ligi. Ċertament li r-rata dettata mill-ligi la tista' titqies li hija kompatibbli mar-realta' soċjali f'Malta fiż-żminijiet tal-lum u lanqas mar-rati lokatizzi applikabbli fis-suq ġieles tal-proprjeta'. Wieħed irid jħares biss madwaru, anke minn sempliċement ġarsa lejn gazzetta lokali, biex japprezza l-isbilanc enormi li qed jiġi rekatt fis-suq tal-kera fejn si tratta ta' projeta milquta bħal dik tar-rikorrenti. Isegwi li għall-fini tal-kaz odjern, sakemm l-Art 12 tal-Kap 158 ikkonċeda d-dritt ta' inkwilinat fuq il-fond in kwistjoni lill-intimati Agius, ir-rikorrenti ma hijiex qiegħda tipperċepixxi kumpens xieraq u ġust li jagħmel tajjeb għal dan il-piż impost mill-ligi;

4. Huwa minnu li hija l-prerogattiva esklussiva tal-Istat li jillegisla bil-għan li jindirizza l-qafas soċjali vigenti fil-pajjiż minn żmien għal zmien, inkluż li jiġi intrometti fl-użu u t-tgawdija ta' proprieda' ta' ċittadini privati. Madankollu, fit-ħaddim tad-diskrezzjoni tiegħu li joħloq mekkaniżmu li jipproteġi kategorija ta' ċittadini (utilisti ta' fondi għal fini tal-każżeż tal-lum) huwa xorta m'għandux il-*mano libera* li jippreġudika b'mod sproporzjonat id-drittijiet ta' kategorija ta' ċittadini oħra (sidien ta' dawk il-fondi għal fini tal-każżeż tal-lum). Fin-nuqqas huwa l-Istat li għandu jgħorr ir-responsabbilta' għal dan l-iżbilanc bejn il-varji drittijiet imsemmija;
6. Fil-każ odjern din il-Qorti tasal għall-istess konklużjoni li waslu għaliha Qrati oħra ripetutament f'kawži ta' din ix-xorta u čioe' li l-mekkaniżmu leġislattiv in-eżami ma jipprovdix għal salvagwardji adegwati favur is-sidien ta' propriedajiet mil-quata b'tali ligi, b'dana li allura b'applikazzjoni għall-fattispecje tal-każżeż odjern ir-rikorrenti odjerna hija kostretta li ġgħor fuqha piż sproporzjonat u ngħust li jiġi jidher l-pretensjoni tagħha ta' ksur tad-dritt fundamentali tagħha għat-tgħadha tal-proprjeta' tagħha.

Għaldaqstant il-Qorti ssib li r-rikorrenti sofriet leżjoni tad-dritt fundamentali tagħha kif protett bl-ewwel artikolu tal-ewwel Protokol tal-Konvenzjoni b'dana li l-artikolu 12 tal-Kap 158 ma jistax ikun applikat fil-konfront tagħha. Għall-istess raġunijiet tiċħad mill-ħames sal-ħmistrox il-eċċeżżjoni mressqa mill-intimat Avukat Generali.

L-eċċeżżjonijiet tal-intimati konjuġi Agius

F'dan l-istadju l-Qorti sejra tagħti ħarsa lejn l-eċċeżżjonijiet tal-konjuġi Agius.

L-ewwel żewġ eċċeazzjonijiet - Huwa minnu li kif jgħidu dawn l-intimati fl-ewwel eċċeazzjoni tagħhom huma ottempraw ruħhom mal-ligijiet vigenti, u għaldaqstant ma tista' tiġi attribwita l-ebda ħtija jew nuqqas da parti tagħhom *per se* madankollu l-Qorti sabet ksur tad-drittijiet fundamentali tar-rikorrenti *qua* sid u allura rimedju a favur tagħha huwa ġertament mistħoqq. B'dana pero' li r-rimedju mhuwhiex ser jikludi l-iżgumbrament tal-konjugi Agius minn din il-Qorti għar-raġunijiet li ser jingħataw aktar 'il quddiem.

It-tielet eċċeazzjoni - Il-fatt li r-rikorrenti baqgħet taċċetta l-kera u ma talbitx l-awment fil-kera ma jippreġudikax id-dritt tagħha li tiftaħ dawn il-proċeduri u tavvanza t-talbiet in eżami.

Ir-raba' eċċeazzjoni - Jingħad ukoll li d-difīża li l-intimati konjugi għamlu diversi xogħolijiet strutturali fil-fond in kwistjoni ma hi ta' ebda għajjnuna għalihom għax kif jipprovdi l-artikolu 1521 (1) tal-Kodiċi Ċivili meta l-fond jirritorna lura għand is-sid dan jintradd lura bil-miljoramenti kollha li jkunu saru. Lanqas ma jistgħu tali xogħolijiet b'xi mod jippingu tant fuq ir-rimedju ġust mistħoqq għal leżjoni nnifisha għalkemm jekk ta' ġertu portata għandhom jittieħdu in konsiderazzjoni.

Il-hames eċċeazzjoni – Il-Qorti diġa sabet li l-artikolu 12 tal-Kap 158 huwa leżiv tad-drittijiet fundamentali tar-rikorrenti u għalhekk l-intimati ma jistagħux jibqgħu jiggrafaw ma' dan l-artikolu biex isostnu t-titlu tagħhom.

Is-sitt eċċeazzjoni – Din l-eċċeazzjoni hija ġustifikata fis-sens li huwa l-Istat li għandu jagħmel tajjeb għal kwalunkwe kumpens li l-Qorti sejra tillikwida a favur ir-rikorrenti.

Is-seba' eċċeazzjoni – Il-Qorti sejra tastjeni milli tieħu konjizzjoni ta' din l-eċċeazzjoni in kwantu jekk l-intimati jidhrilhom li għandhom ifittxu għal xi

drittijiet li huma **jippretendu li għandhom huma għandhom id-dritt li jagħmlu dan.**

It-tmien u d-disa' eċċeazzjoni – Dawn l-eċċeazzjonijiet sejrin jiġu miċħuda għax il-Qorti diga' ddikjarat li hemm żbilanċ sproporzjonat kontra l-interessi tar-rikorrenti li minħabba fih sabet ksur tad-drittijiet fundamentali tagħha u għal dan ser tingħata rimedju kif ser jingħad.

D. RIMEDJU

Fit-tielet, ir-raba' u **l-hames talba** tagħha r-rikorrenti titlob rimedju xieraq għall-vjolazzjoni tad-drittijiet fundamentali tagħha.

Ma hemm ebda dubju li in vista tal-fatt li r-rikorrenti sofriet piż sproporzjonat meta kienet imcaħħda mit-tgawdija tal-proprjeta' tagħha kawża tal-applikazzjoni tal-art.12 tal-Kap 158, hija sofriet ksur tad-drittijiet fundamentali tagħha kif diga' ngħad. Għal dan hija għandha tingħata rimedju adegwawt.

L-ewwel rimedju huwa fis-sens li la din il-Qorti sabet li l-artikolu 12 (2) (b) (i) tal-Kap. 158 jikser id-dritt fundamentali tar-rikorrenti għat-tgawdija tal-fond mertu tal-proċeduri tal-lum, dan l-artikolu ma jistax jigi applikat fil-konfront tar-rikorrenti u għalhekk l-intimati konjuġi Agius jew l-aventi *causa* tagħhom

ma jistgħux jinqdew bil-protezzjoni ta' din il-ligi f'kaz li ssir kawza ghall-izgħumbrament tagħhom mill-fond in kwistjoni.

It-tieni rimedju huwa l-ghoti ta' kumpens għar-rikorrenti biex jagħmel tajjeb għall-leżjoni sofferta.

Fil-każ **Raymond Cassar Torregiani et vs Avukat Ģenerali et deċiża fid-29 ta` April 2016**, il-Qorti qalet li –

“Dwar il-quantum tal-kumpens dovut issir referenza għas-sentenza ta` din il-Qorti Igino Trapani Galea Feriol pro et noe et v Kummissarju tal-Artijiet et-deċiża fil-31 ta` Ottubru 2014, fejn fmaterja ta` komputazzjoni ta` kumpens għal leżjoni ta` dritt fondamentali sancit fl-artikolu konvenzjonali fuq čitat ġie osservat:

“Rigward il-quantum tal-kumpens stabbilit mill-ewwel qorti, din il-Qorti tosservera fl-ewwel lok li kull kaž għandu jiġi trattat u deċiż fuq il-fattispecie tiegħu. Barra minn hekk, jekk il-Qorti Ewropeja ħasset li fċerti kazijiet kellha tagħti kumpens f'ammont inferjuri għal dak li ngħata lir-rikorrenti mill-ewwel Qorti, ma jfissirx li allura l-Qrati Maltin tilfu l-awtonomija tagħhom b`mod li bilfors kumpens li jingħata ikun f'ammont viċin dak li tagħti l-Qorti Ewropeja. Fil-każ odjern l-ewwel Qorti ħadet in konsiderazzjoni l-fatturi kollha li jimmilitaw kemm favur kif ukoll kontra r-rikorrenti u deherilha li l-kumpens xieraq li għandha tagħti f- dan il-każ ikun fl-ammont ta` ħamsa u għoxrin elf Euro (EUR 25,000). Hija kkonsidrat id-dewmien da parti tar-rikorrenti li jieħdu l-proċeduri opportuni, il-valur tal-immobibli, iż-żmien tant twil li r-rikorrenti ilhom privati mill-godiment tal-proprijeta` tagħhom mingħajr ma ngħata ebda kumpens, l-istat tal-fond u l-eżistenza tal-fattur tal-interess pubbliku. Ma` dawn

għandu jiġi senjalat il-fatt li qabel l-ispossessament tal-proprietà` tagħhom ir-rikorrenti kellhom permess mill-Bord kompetenti sabiex jiżviluppaw il-fond.”

Issa għalkemm, huwa minnu illi l-valur tal-kumpens akkordat mill-Qorti wara sejba ta` leżjoni tad-drittijiet fondamentali ma jekwiparax neċċesarjament ma` likwidazzjoni ta` danni ċivili attwali sofferti, ma jfissirx li d-danni materjali għandhom jigu injorati ghall-finijiet tal-eżercizzju odjern. Il-Qorti trid tqis il-fatturi kollha rilevanti ghall-każ odjern sabiex tasal għad-determinazzjoni tal-quantum. Dawn huma (1) it-tul ta` żmien li ilha sseħħi il-vjolazzjoni konsidrat ukoll fid-dawl tat-tul taż-żmien li r-rikorrenti damu sabiex ressqu l-proċeduri odjerni biex jirrivendikaw id-drittijiet kostituzzjonali tagħhom ; (2) il-grad ta` sproporzjoni relatat mal-introjtu li qed jiġi perċepit ma` dak li jista` jiġi perċepit fis-suq ħieles, konsidrat ukoll l-għan soċjali tal-miżura; (3) id-danni materjali sofferti mir-rikorrenti konsidrat ukoll l-ispejjeż sostanzjali li għamlu l-intimati Tabone sabiex jirrendu l-fond abitabbi u (4) l-ordni li ser tagħti din il-Qorti dwar l-eżenzjoni f'dan il-każ mill-effetti legali tal-Artikolu 5 tal-Kap 158.

Fil-każ Josephine Azzopardi et vs Onor Prim Ministru et (Rik 72/15) deċiż fil-25 t'April 2018 il-Qorti Kostituzzjonali qalet hekk -

“14....huwa minnu wkoll illi l-art. 1 tal-Ewwel Protokoll ma jiggarrantix illi, meta ligi tkun saret biex taqdi ħtiega soċjali għall-kontroll tal-użu tal-proprietà, is-sid għandu jkollu dħul mill-proprietà daqs kemm jirrendi s-suq ħieles. Huwa minnu wkoll illi kiri taħt il-Kap. 158 jeħles lis-sid minn certi obbligazzjonijiet, bħal ma hija l-obbligazzjoni ta' tiswijiet, li normalment jintrefgħu minn sid-il-kera. Huwa minnu wkoll illi l-kera jiżdied kull tliet snin, għalkemm,

naturalment, kemm ikunu bizzżejjed dawn iż-żjidiet jiddependi fuq kienx xieraq jew le l-kera oriġinali li fuqu jinħadmu dawn iż-żjidiet. Għandu raġun għalhekk l-Avukat Ĝenerali jgħid illi l-kumpens mistħoqq mhux necessarjament ikun ekwivalenti għad-differenza bejn il-kera kif stmat mill-perit u l-kera regolat bil-ligi.

15. Il-kalkoli tal-attriċi ma jqisux il-għan legittimu u soċjali tal-ligi, il-fatt illi lligi teħlisha mill-obbligazzjoni tat-tiswijiet, u l-fatt illi l-art. 1 tal-Ewwel Protokoll ma jiggħarantix dħul daqskemm jagħti s-suq ħieles. Qiegħda tassumi wkoll illi kienet sejra ssib min jikri l-appartament għaż-żmien kollu li għalih qiegħda tipprendi kumpens, u li dan il-kerrej kien sejjer jassumi hu l-obbligazzjoni ta' manutenzjoni u tiswijiet.

16. Din il-qorti hija tal-fehma illi, fost il-fatturi relevanti għal-likwidazzjoni ta' kumpens xieraq, għandhom jitqiesu dawn li ġejjin:

- (i) il-fatt li kienet l-attriċi flimkien ma' ħutha li ippermettew lill-okkupanti li jkomplu jżommu l-fond sal-2007 meta, bejn l- 2002 u l-2007, qabel ma ddaħħal l-art. 12A tal-Kap. 158, setgħu fittxew l-iżgħumbrament tagħhom;
- (ii) iż-żmien bejn l-2007 u meta ħadet lura l-pusses battâl tal-appartament li l-attriċi damet imċahħda mit-tgawdija ta' ħwejjīgħha mingħajr kumpens xieraq;
- (iii) il-valur tas-suq tal-fond u l-valur lokatizju tiegħi, għalkemm dan ma jfissirx neċċessarjament li l-attriċi kienet sejra ssib tikrih daqshekk u bl-istess kondizzjonijiet dwar responsabilità għal tiswijiet bħal fil-każ ta' kiri kontrollat;
- (iv) l-għan legittimu u soċjali tal-ligi impunjata;
- (v) il-fatt li l-kumpens li jingħata għall-ksur tad-drittijiet fondamentali ma huwiex l-istess bħad-danni ċivili iżda minkejja dan għandu jkun kumpens sħiħ.

li, kemm jista' jkun, iqiegħed lill-attur fil-posizzjoni li kien ikun fuha li kieku dak il-ksur ma seħħx;

(vi) *l-inċertezza li ghaddiet minnha l-attriċi dwar jekk qattx setgħet tieħu ġwejjjigha lura, u meta;*

(vii) *il-fatt li kienet imċaħħda wkoll mill-possibilità li tiżviluppa l-arja tal-appartament; u*

(viii) *-il-fatt li biex tieħu dan ir-rimedju l-attriċi kellha tagħmel spejjeż biex tiftaħ din il-kawża u biex tfittex l-iżgumbament tal-okkupanti tal-fond.*

17. Wara li qieset dan kollu l-qorti hija tal-fehma li l-kumpens ta' ħamest elef euro (€5,000) bħala danni morali huwa huwa wieħed xieraq u biżżejjed. Ma' dan għandhom jiżdiedu ħmistax-il elf euro (€15,000) bħala kumpens għad-danni pekunjarji, b'kollo għalhekk għoxrin elf euro (€20,000)."

A baži ta' dawn il-principji ġurisprudenzjali li l-Qorti sejra tabbraċċja sabiex tillikwida l-kumpens hija tissenjala in partikolari diversi kunsiderazzjonijiet ewlenin fosthom:

1. Anke jekk il-kumpens mhux neċessarjament ikun daqs kemm irendi s-suq ħieles, hemm diskrepanza sostanzjali bejn il-kera li r-rikorrenti kienet intitolata għaliha għal snin šħaħ mingħand l-intimati Agius kawża tal-limitazzjonijiet *quantum* massimu tal-kera mposta mill-artikolu 12 tal-Kap 158 u l-kera li l-fond mertu ta' dawn il-proċeduri kelli potenzjal jattira fis-suq ħieles;
2. L-ġħan soċjali ntiż li jintlaħaq mill-ligi mpunjata u čioe' sabiex jipprovdi akkomodazzjoni adegwata fil-kuntest ta' *social housing*;
3. L-istat ta' ncertezza li r-rikorrenti ilha fih għal snin šħaħ dwar il-proprietà tagħha minkluz għalhekk meta tista tirriprendi l-fond lura;

4. It-trapass taż-żmien li matulu r-rikorrenti kienet kostretta tissubixxi sproporzjon fid-drittijiet fundamentali tagħha għat-tgawdija tal-proprjeta' tenut kont ukoll pero' li ghalkemm iċ-ċens temporanju ta' l-linkwilina odjerna ghalaq fis-26 ta' Frar 1984, ir-rikorrenti damet circa 34 sena sa Lulju 2017 biex intavolat il-proċeduri odjerni;
5. L-inerzja da parti tal-Istat, li matul is-snин baqa' passiv għall-ħtieġa ta' ntervent legislattiv **effettiv** sabiex joħloq bilanċ proporzjonat bejn il-piżżej u d-drittijiet tas-sidien ta' dawn il-fondi.

Wara li hadet is-suespost kollu in konsiderazzjoni il-Qorti hija tal-fehma li a favur ir-rikorrenti għandha tīgi likwidata kumpens globali ta` € 20,000 li jkopri kemm danni pekunarji u dawk morali. Din is-somma għandu jagħmel tajjeb għaliha l-Avukat Ġenerali in rappreżentanza tal-Istat. F'dan ir-rigward qed issir referenza għas-sentenza recenti tal-Qorti Ewropea għad-Drittijiet tal-Bniedem fl-ismijiet "Carmel Galea and Others vs Malta" tat-2 ta' Ottubru, 2018.²⁶

Ir-rikorrenti qegħda titlob ukoll li bħala parti mir-rimedju mogħti l-Qorti għandha tordna l-iżgumbrament tal-konjugi Agius mill-fond in kwistjoni.

Il-Qorti ma taqbilx li dan għandu jkun il-każ f'dawn il-proċeduri.

Dan il-punt diġa' gie trattat fil-każ Josephine Azzopardi pro et noe vs L-Onorevoli Prim Ministro et deċiż fis-27 ta' Ĝunju 2017 (Rik 96/2014) fejn ingħad hekk -

Illi gie deċiż diversi drabi mill-Qrati tagħna li l-proċeduri kostituzzjonali mhumiex il-forum addattat sabiex jiġi deċiż jekk inkwilin għandux jiġi żgumbrat

²⁶ Application number 40435/16

*jew le. Din il-vertenza tispetta lill-qrati ordinarji jew lill-Bord li Jirregola l-Kera skont il-każ. Dak li huwa rilevanti hija l-konsiderazzjoni li, fil-każ li jinstab li ligi hija vjolattiva tad-drittijiet fundamentali ta' xi parti, dik il-liġi ma tistax tibqa' tingħata effett bejn il-partijiet kemm il-darba u sakemm l-applikazzjoni tagħha tkun leżiva għad-drittijiet fundamentali ta' dik il-parti (ara sentenza **Curmi vs Avukat Generali**, Kost 24/06/2016).*

*Fl-istess sens is-sentenza **Portelli vs Avukat Generali**, 45/2014 – deciża fil-25 ta' Novembru 2016 fejn il-Qorti qalet hekk:*

*“Dan ma jfissirx illi din il-qorti sejra tordna l-iżgħumbrament tal-konvenut; dan ma huwiex kompitu ta’ din il-qorti u lanqas ma huwa meritu ta’ kawza kostituzzjonali illi l-qorti tara jekk il-konvenut għandux xi titolu ieħor li jagħti jagħdih jiddu ikompli jżomm il-fond: dak ikun il-meritu ta’ kawza ad hoc quddiem il-qorti jew tribunal kompetenti. Li qiegħdha tgħid din il-qorti huwa biss ill-f’kawża li jistgħu jiftħu l-atturi għall-iżgħumbrament tal-konvenut quddiem il-qorti jew tribunal kompetenti, il-konvenut ma jkunx jista’ jinqeda bl-art. 12(2) tal-Kap. 158 għad-difiza tieghu billi dak l-artikolu huwa, fir-relazzjoni bejn l-atturi u l-konvenut, bla effett”. [Ara s-sentenza mogħtija fid-29 ta’ April 2016 fl-ismijiet **Victor Portanier et v. Avukat Generali et]***

Kif ġie deciż fil-kawża Azzopardi et vs Avukat Generali et, nru. 15/2014, PA 28/01/2016 “La darba l-liġi li tat lok għal dan il-ksur hi waħda ‘legali’ u saret fl-interess pubbliku, l-iżgħumbrament tal-inkwilini bla ebda konsiderazzjonijiet oħra rilevanti jkun qed jiżbilancja l-miżien kollu favur is-sidien”.

Din l-Qorti għalhekk mhux ser tipprovvd fuq dan ir-rimedju mitlub.”

Il-Qorti tikkondivid i ma' dawn il-konklużjonijiet appena čitati u sejra tagħmilhom tagħha.

Għal dawn il-motivi l-Qorti taqta' u tiddeċiedi l-kawża billi:

- 1. Tilqa' s-sitt eċċeazzjoni tal-intimati konjuġi Agius u t-tieni eċċeazzjoni biss safejn tirrigwarda l-iżgumbrament, tastjeni milli tieħu konjizzjoni tas-seba' eċċeazzjoni u tiċħad il-bqija tal-eċċeazzjonijiet tagħhom;**
- 2. Tiċħad l-eċċeazzjonijiet tal-intimat Avukat Generali;**
- 3. Tiċħad l-ewwel talba tar-rikorrenti;**
- 4. Tilqa' t-tieni talba u tiddikjara u tiddeċiedi illi qed jiġu vjolati ddrittijiet tar-rikorrenti għat-tgawdija tal-proprjeta' tagħha tal-fond 19 Santa Maria, Triq Dar il-Bebbux, Hal Ghaxaq ġja 15 St.Charles Alley, Hal Ghaxaq bi vjolazzjoni ta' l-Artikolu 37 tal-Kostituzzjoni, u l-Ewwel Artikolu ta' l-Ewwel Protokol tal-Konvenzjoni u b'dana li l-Artikolu 12 (2) (b) (i) tal-Kap 158 ma jistax jiġi applikat fil-konfront tagħha u l-intimati konjuġi Agius ma jistghux jibqgħu jinqdew b'dan l-artikolu biex jilqghu għal kull azzjoni li r-rikorrenti tista' tagħmel fil-forum kompetenti sabiex tikseb l-iżgumbrament tagħhom mill-appartament biex iżommu t-titlu tal-kerċ;**

3. Tilqa' t-tielet talba u tiddikjara u tiddeċiedi illi l-intimat Avukat Generali in rappreżentanza tal-Istat huwa responsabbi għall-ħlas ta' kumpens u danni sofferti mir-rikorrenti b'konsegwenza ta' l-operazzjonijiet ta' l-Att XXIII ta' l-1979 li ma kreawx bilanċ ġust bejn id-drittijiet tas-sid u dak ta' l-inkwilin, stante illi ma jirriflettux is-suq u lanqas il-valur lokatizju tal-proprjeta' in kwistjoni ai termini ta' l-Artikolu 41 tal-Konvenzjoni;
4. Tilqa' l-bqija tat-talbiet u tikkundanna lill-intimat Avukat Generali iħallas lir-rikorrenti s-somma ta' ghoxrin elf Ewro (€20,000) bhala danni pekunarji u non-pekunarji;
6. Peress li mhux it-talbiet kollha tar-rikorrenti gew milquġha, l-ispejjeż jinqasmu hekk: terz ir-rikorrenti u żewġ terzi l-Avukat Generali.

Onor. Dr. Miriam Hayman LL.D.

Imħallef

Victor Deguara

Dep. Reg.